
వ 
శ్రీ భగవర్లీత 


అథ ఏకాదశోఐ_ధ్యాయంః 


పదునొకండవ అధ్యాయము 
విశ్వరూపసందర్శనయోగః 
ఖ-ర్వేరుుంపసందర్ననయెంగము 


ఈ అధ్యాయము యొక్క పేరు :- 


“విశ్వరూపసందర్శనయో గము” - అర్జునుని ప్రార్థన ననుసరించి భగవానుడు తన విశ్వరూపము 


నాతనికి జూపించిరి. ఈ అధ్యాయమునందలి యెక్కువభాగము ఆ విశ్వరూపముయొక్క వర్ణనలతోను, అట్టి 
విశ్వరూపియగు భగవానునకు అర్జునుడు గావించిన స్తోత్రములతోను గూడియుండుటబట్టియు సాక్షాత్‌ 
భగవానునియొక్క _ విశ్వరూపసందర్శనము అర్జునునకు లభించిన యధ్యాయమగుటచేతను దీనికి 
“విశ్వరూపసందర్శనయోగమి ను పేరు కలిగినది. 


ఈ అధ్యాయమందలి ప్రధాన విషయములు :- 


(1) 


(2) 
(3) 
(4) 


(5) 


(6) 


(7) 


విశ్వరూపమును జూపవలసినదిగా అర్జునుడు భగవానుని ప్రార్థించుట చూ 
(1 ళ్లే॥ నుండి 4 శ్లో] వజకు) 


భగవానుడు తన విశ్వరూపమును వర్ణించుట - (5 శ్లో నుండి 8 శ్లో వఅకు) 
సంజయుడు ధృతరాష్రునకు విశ్వరూపమును వర్ణించి చెప్పుట - (9ళ్లో ॥ నుండి 14ళ్లో ॥ వజకు) 
అర్జునుడు భగవానుని విశ్వరూపమును దర్శించుట, స్తుతించుట - 

(15 శ్లో॥ నుండి 31 శ్లో॥ వణకు) 
భగవానుడు తనశక్తిని వెల్లడించుచు యుద్ధమొనర్చుట్సకై అర్జునుని ప్రోత్సహింప జేయుట - 
(32 శ్ఞో॥ నుండి 34 శ్లో॥ వజకు) 
విశ్వరూపమును జూచి భీతిల్లిన అర్జునుడు భగవానుని స్తుతించుట, చతుర్భుజరూపము తిరిగి 
గ్రహించులాగున ప్రార్థించుట - (35 శ్లో॥ నుండి 46 శ్లో॥ వణకు) 
భగవానుడు విశ్వరూపసందర్శనమహిమను చెప్పుట, తిరిగి సొమ్యరూపమును గ్రహించుట - 

(47 ళ్లే॥ నుండి 50 శ్లో॥ వబికు) 


విశ్వరూప సందర్శనయోగము 


పశ్య మే పార్థ రూపాణి శతశోఇ_థ సహస్రశః 
నానావిధాని దివ్యాని నానావర్గాకృతీని చ, (11-5) 


ఓ అర్జునా! అనేకవిధములుగ నున్నవియు, అలౌకికములైనవియు, వివిధ వర్ణములు 
ఆకారములు గలవియు, అసంఖ్యాకములుగ వర్తించునవియు నగు నాయొక్క రూపములను గాంచుము. 

(8) _అనన్యభక్తిచేతనే విశ్వరూపసందర్శనము సాధ్యపడగలదని చెప్పుట, ఫలసహితముగ అనన్య భక్తినిగూర్చి 
ప్రవచించుట - (51 ళో॥ నుండి 55 శ్లో॥ వణకు) 


పూర్వాధ్యాయముతో ఈ అధ్యాయమునకు గల సంబంధము :- 


(క్రిందటి అధ్యాయము (విభూతియోగము) యొక్క చివర తానీజగత్తునంతను ఒకానొక అంశము 
(Fraction) చేతనే వ్యాపించియున్నానని భగవానుడునుడువగా, వెంటనే అర్జునునకు భగవానుని 
అనంతవిశ్వరూపమును జూడవలెనను తీవ్రమగు ఉత్సుకతకలిగి అద్దానిని చూపవలసినదిగా భగవానుని 
వేడుకొనెను. అర్జునుని యా ప్రార్థనతో ఈ 11వ అధ్యాయము మొదలిడుచున్నది. మజీయు క్రిందటి 
అధ్యాయమున భగవానుడు తన విభూతులనుగూర్చి ఒకింత తెలియజేయగా, వానియన్నిటిని ప్రత్యక్షముగ 
వీక్షింపనెంచియు, సర్వేశ్వరుని అనంత మహావిభూతి నొక పర్యాయము కళ్ళార చూడదలంచియు, అట్టి 
విశ్వరూపసందర్శనమున్షకై భగవాను నివ్విధముగ (నాలుగు శ్లోకములద్వారా) ప్రార్థింపదొ డగెను - 


అర్జున ఉవాచ :- 

1. మదనుగ్రహాయ పరమం గుహ్యమధ్యాత్మ సంజ్ఞితమ్‌ 
యత్త్వయోక్తం వచస్తేన మోహో౭_యం విగతో మమ. 

అర్జున ఉవాచ = అర్జునుడు చెప్పెను- 


టీక :- మదను[గ్రహాయ = నన్నను గ్రహించుటకొ అకు, పరమమ్‌ = సర్వోత్తమమైనదియు, గువహ్యమ్‌ 
= రహస్యమైనదియు, అధ్యాత్మసంజ్ఞతమ్‌ = అధ్యాత్మమనుపేరుగలదియు (అగు), యత్‌ వచః = ఏ 
వాక్యము, త్వయా = నీచేత, ఉక్షమ్‌ = చెప్పబడినదో, తేన = దానిచేత, మమ = నాయొక్క, అయమ్‌ మోవాః 
= ఈ అజ్ఞానము, విగతః = పూర్తిగ తొలగిపోయినది. 


తౌ:- అర్జునుడు చెప్పెను - (శ్రీకృష్ణమూర్తీ!) నన్ననుగ్రహించుటకొజ్లికై సర్వోత్తమమై, రహస్యమై 
అధ్యాత్మమను పేరుగలదైనట్టి ఏ వాక్యమును (బోధను) మీరు చెప్పితిరో, దానిచే నా అజ్ఞానము పూర్తిగా 
తొలగిపోయినది. 


వ్యాఖ్య: - శ్రీకృష్ణభగవాను డింతవజకు అర్జునునకు గావించిన ఆధ్యాత్మిక హితబోధచే అర్జునుని 
మోహము (అజ్ఞానము) తొలగిపోయినది. ఏ అవివేకమువలన మొట్టమొదట ఈ దృశ్యజగత్తు నిత్యమని, “ఈ 
బంధువులు నావారని' “ఈ దేహము నేని ని అర్జునుడు తలంచుచు తతృలితముగ దుఃఖమునొందుచుండెనో 
ఆ అవివేకమిపుడు భగవానుని అధ్యాత్మప్రసంగమువలన తొలగిపోయినది. గీతాబోధ యింకను పూర్తి కాలేదు. 
10 అధ్యాయములుమాత్ర మైనది. ఇంకను 8 అధ్యాయములు బాకీయున్నవి. అయినను ఇంతమాత్రపు 
బోధచేతనే అర్జునునకు చిత్తోపరతి, జ్ఞాన ప్రాప్తి, తత్ఫలితముగ మోహోపశమనము సంభవించినది. ఈ 
విషయమును అర్జునుడు “మోహోఇయంవిగతోమమ'” (నా అజ్ఞాన మంతరించినది) - అను వాక్యముద్వారా 
స్పష్టముగ ఒప్పుకొనెను. 

అర్జునుడు భవరోగముచే పీడితుడగుచుండెను. శ్రీకృష్ణపరమాత్మయను వైద్యుడు గీతామృతమను 
జెషధము నొసంగిరి. అద్దాని నొకింతమా త్రమే అర్జునుడు సేవించెను. పూర్తిగాకాదు. అయినను 

ఆ రవ్వంతమందుతోనే అర్జునుని రోగము (మోహమను వ్యాధి) పూర్తిగ నయమయ్యెను. దీనినిబట్టి 
ఆ వైద్యుడెంతగొప్పవాడో, ఆతడిచ్చిన ఆ మందు ఎంతపటుతరమైనదో స్పష్టమగుచున్నది. జెషధముయొక్క 
శ్రేష్టత్వము వ్యాధినివారణపై ఆధారపడియుండును. వ్యాధితొలగనిచో ఆ బెషధము శ్రేష్టమైనది కాదని 
యర్థము. ఇచట గీతామృతభేషజమును దాదాపు సగముసేవించినంతనే ఫలితము వెంటనే అర్షునునియందు 
కానంబడినది. ఆతని _అజ్ఞానరోగము, భవరోగము పటాపంచలైపోయినది. _ శ్రీకృష్ణ పరమాత్మ 
సామాన్యులుకారు. యోగిరాట్‌. యోగీశ్వరులు. వారు బోధించిన అధ్యాత్మబో ధయు సామాన్యమైనదికాదు. 
అది (1) మహా శ్రేష్టమైనది (పరమం) (2) అతిరహస్యమైనది (గుహ్యమ్‌) - అని అర్జును డిచట దానిని గూర్చి 
పలికెను. ఏలయనగా అద్దాని ప్రభావముచే ఆతని హృదయమందు ప్రత్యక్షఫలితము కానుపించినది. 
అంధకారము తొలగినది. ప్రకాశమావిర్భవించినది. 


ప్రపంచములో ఎన్నియో విద్యలు కలవు. కాని అవియన్నియు హృదయాంధకారవినాశమందు 
సమర్థములుకావు. భవరో గనివారణమందు శక్తివంతములు కావు. కాని ఈ అధ్యాత్మబో ధ అట్టిది కాదు. ఇది 
జననమరణ దుఃఖప్రవాహము నుండి జీవుని ఉద్ధరించి దరికి జేర్చునది. కనుకనే అర్జును డిద్దానిని “పరమమ్‌” 
(మిగుల శ్రేష్టమైనది) అనియు “గుహ్యమ్‌' (అతిరహస్యమైనది) అనియు పేర్కొనెను. అయితే యిట్టి 
మహత్తరమైన విద్యను గురువులు అందటిీకిని చెప్పరు. ఎవరు అధికారులో, ఎవరియందు వారికి 
అనుగ్రహము కలుగునో (“మదనుగ్రహాయ') ఎవరు నిర్మల భక్తితో గూడియుందురో అట్టివారికి మాత్రమే 
విరు బోధించుదురు. ఇట అర్షునుడట్టి యోగ్యతలు గలిగియుండెను. కావున అతనిపై భగవానునకు 
అనుగ్రహము గలిగి ఆతనికీ పరమపావనమగు అధ్యాత్మవిద్య నుపదేశించిరి. 'మదను[గ్రహాయి అను పదముచే 
అధ్యాత్మవిద్యాపరిగ్రహణమున గురువుయొక్క అనుగ్రహము శిష్యునకు అత్యావశ్యకమని తేలుచున్నది. 


భుజించువానికి శ్రేపువచ్చినచో కడుపునిండినట్లు గ్రహించుకొనవచ్చును. అనగా అతనికి 

తృప్తికలిగినదని యర్థము. అదియే దానికి గురుతు. అర్జునుడు గీతామృతమును తనివితీర పానము 

i చేయుచుండెను. 10 అధ్యాయములు వినినంతనే ఆతనికొక శ్రేపువచ్చెను. “మోహోఇయం విగతోమమ” (నా 

అజ్ఞానము శమించినది) అను వాక్యమే ఆ క్రేపు. మజల 18 వ అధ్యాయమున ' నష్టోమోహః .స్మృతిర్లబ్ధా' అను 
వాక్యమును పలుకుటద్వారా తన పరిపూర్ణసంతృప్తిని ఈ ప్రకారమే మటీయొకసారి వెల్లడింపగలడు. 


ప్ర:- అధ్యాత్మ విద్య యెట్టిది? 

ఉ:- (1) సర్వోత్కృష్ణమైనది (2) అతిరహస్యమైనది. 

ప్ర:- దాని ప్రభావమెట్టిది? 

ఉ:-- అది జీవుల అజ్ఞామును, సంసారవ్యామోహమును నశింపజేయును. 
ప్రః- శ్రీకృష్ణమూర్తి అద్దానిని అర్జునుని కేల బోధించెను? 


ఉ:- అతడు సర్వవిధముల తటద్భవణమునకు భక్త్యాదులదే యోగ్యతను బడసెను. కనుక ఆతనిపై 
అనుగ్రహముకలిగి దానిని బోధించెను. 


ప్ర:- ఆ బోధ అర్జునునకు ఫలించెననుటకు గురుతేమి? 
ఉ:- దానిని వినిన వెంటనే “నా అజ్ఞానము శమించినది" అని యతడు పలికెను. 

2. భవాప్యయౌ హి భూతానాం శ్రుతౌ విస్తరశోమయా 
త్వత్తః కమలపత్రాక్ష మాహాత్మమపి చావ్యయమ్‌. 


టీక:- వా = ఏలయనగా, కనులసశత్రాక్ల్ష = కమలనేత్రుండవగు ఓ కృష్ణా!, త్వత్తః = నీవలన, 
భూతానాం = ప్రాణులయొక్క, భవావ్యయాౌ = ఉత్పత్తినాశములు, విన్హరళః = సవిస్తరముగ, మయా = 
నాచేత, శ్రుతౌ = వినబడినవి, అవ్యయమ్‌ = నాశములేని, (తే = నీయొక్క), మావోత్మ్యమ అవీ చ = 
మహిమయున్ను, శ్రుతం = (నాచే) వినబడెను. 


తౌ:- ఏలయనగా కమలనేత్రులగు ఓ కృష్ణా! మీవలన ప్రాణులయొక్క ఉత్పత్తి వినాశములగూర్చి, 
మీయొక్క మాహాత్మ్యమును (మహిమను) గూర్చి సవిస్తరముగ వింటిని. 


3. ఏవమేతద్యథాణ ఇ తృ త్వమాత్మానం పరమేశ్వర 
ద్రష్టుమిచ్చామి తే రూపమైశ్వరం పురుషోత్తమ. 


టీక:- వరమేశ్వర = ఓ పరమేశ్వరా!, త్వమ్‌ = నీవు, ఆత్మానం = నిన్నుగూర్చి, యథా = 
ఏప్రకారముగ, ఆజ్ఞ = చెప్పితివో, ఏవమ్‌ ఏతత్‌ = అది అట్లే (అని నేను విశ్వసించుచున్నాను), పురుషోత్తమ 
= పురుషోత్తముండవగు ఓ కృష్ణా తే = నీయొక్క, ఐశ్వరమ్‌ = ఈశ్వరసంబంధమైన ( జ్ఞానైశ్వర్యశక్తి 
బలవీర్యాది సంపన్నమగు), రూవమ్‌ = (విశ్వ) రూపమును, (దష్టుమ్‌ = చూచుటకు, ఇచ్భామి = 
కోరుచున్నాను. 


తా:- ఓ పరమేశ్వరా! మిమ్ము గూర్చి మీరు చెప్పినదంతయు సరియేయని నేను విశ్వసించుచున్నాను. 
ఓ పురుషోత్తమా! మీయొక్క ఈశ్వరసంబంధమైన విశ్వరూపమును నేనిపుడు చూడదలంచుచున్నాను. 


4. మన్యసే యది తచ్చక్యం మయా ద్రష్టుమితి ప్రభో 
యోగేశ్వర తతో మే త్వం దర్శయాత్మాన మవ్యయమ్‌. 


టీక:- ప్రభో = ప్రభో!, తత్‌= ఆ నీ స్వరూపము, మయా = నాచేత, (దష్టుం= చూచుటకు, శక్యము 
ఇతి = సాధ్యమని, మన్యసే యది = తలంతువేని, తతః = అటుపైని, యోగేశ్వర = ఓ యోగేశ్వరా! , త్వమ్‌ 
= నీవు అవ్యయమ్‌ = నాశరహితమైన, ఆత్మానమ్‌ = నీ స్వరూపమును, మే = నాకు, దర్భయ = చూపుము. 


తౌ:- ప్రభూ! ఆ మీస్వరూపమును జూచుటకు నాకు సాధ్యమగునని మీరు తలంతురేని, ఓ 
యోగేశ్వరా! నాశరహితమైన ఆ మీ (విశ్వ) రూపమును ఇక నాకు జూపుడు. 


వ్యాఖ్య:- వినయవిధేయతలు భక్తి ప్రపత్తులుగలిగిన శిష్యునియొక్క లక్షణము ఈ శ్లోకము ద్వారా 
వెల్లడియగుచున్నది. అర్జునునకు భగవానుని విశ్వరూపమును జూడ కోర్కె జనించినది. అయితే “అద్దానిని 
నాకు జూపుడు అని మోటుగా అడుగక “అట్టి రూపమును జూచుటకు నేను తగుదునని మీరుతలంచుచో 
చూపుడు'- అని అత్యంతవిధేయతతో ప్రన్నించెను. గురువుచెంతనుండు అంతేవాసులిట్టి వినయాన్విత 
ప్రవర్తనను నేర్చుకొని యుండవలయును. 

అ॥ తన ప్రియభక్తుడగు అర్జునుని యా ప్రార్థనను విని శ్రీ కృష్ణమూర్తి మూడు శ్లోకములద్వారా తన 
విశ్వరూపమును వర్ణించిచెప్పుచు అద్దాని నవలోకింపుమని అర్జునునితో పలుకుచున్నాడు - 


శ్రీ భగవానువాచ :- 
5. పశ్యమే పార్థ రూపాణి శతశోఇణ_థ సహస్రశః 
నానావిధాని దివ్యాని నానావర్ణాకృతీనిచ. 
శ్రీభగవానువాచ = శ్రీభగవంతుడు చెప్పెను - 
టీక:- పార్ట = ఓ అర్జునా, నానానిధాని = అనేకవిధములైనవియు, దివ్యాని = 
అలౌకికములైనవియు, నానావర్డాకృతీని చ = అనేకరంగులు, ఆకారములు గలవియు, శతశఃఅభసహస్రశః 


= వందలకొలది, మజియు వేలకొలది యున్నవియు (అసంఖ్యాకములైనవియు) అగు, మే = నాయొక్క, 
రూపాణ్‌ = రూపములను, పళ్ళ =చూడుము. 


తా:- శ్రీభగవానుడు చెప్పుచున్నాడు - ఓ అర్జునా! అనేకవిధములుగ  నున్నవియు, 
అలౌకికములైనవియు, వివిధవర్ణములు అకారములుగలవియు, అసంఖ్యాకములుగ వర్తించునవియు నగు 
నాయొక్క రూపములను గాంచుము. 
6. పశ్యాదిత్యాన్‌ వసూన్‌ రుద్రానశ్వినౌ మరుతస్తథా 
బహూన్యదృష్టపూర్వాణి పశ్యాశ్చర్యాణి భారత. 
టీక:- భారత = ఓ అర్హునా!, ఆదిత్యాన్‌ = సూర్యులను, వసూన్‌ = వసువులను, రుద్రాన్‌ = 
ర్జు తా క 
రుద్రులను, అళ్వినౌ = అశ్వినీదేవతలను, మరుతః = మరుత్తులను, వళ్ళ = చూడుము, తథా = ఆప్రకారమే, 


అద్భష్టపూర్వాణి = మున్నెన్నడును చూడబడని, బహూని = పెక్కు, ఆళ్ళర్యాణి = ఆశ్చర్యములను, పళ్ళ = 
చూడుము. 


తౌ:- ఓ అర్జునా! సూర్యులను, వసువులను, రుద్రులను, అశ్వనీదేవతలను, మరుత్తులను 
చూడుము. అట్లే ఇదివజకెన్నడును నీవు చూడని పెక్కు ఆశ్చర్యములను గాంచుము. 

వ్యాఖ్య:- (1) సూర్యులు (12మంది). (2) వసువులు (8మంది). (3) రుద్రులు (11మంది). (4) 
అశ్వనీదేవతలు (ఇద్దరు). (5) మరుత్తులు (49మంది). 

అ ట్‌ 0 

7. ఇహైకస్థం జగత్కృత్స్నం పశ్యాద్య సచరాచరమ్‌ 

మమ దేహే గుడాకేశ యచ్చాన్యధ్రష్టు మిచ్చసి. 

టీకః- గుడాకేళ = ఓ అర్జునా!, సచరాచరమ్‌ = చరచరాత్మకమగు (స్థావరజంగమాత్మకమగు), 
కృతమ్‌ = సమస్తమైన, జగత్‌ = ప్రపంచము, అన్యత్‌ యత్‌ = ఇంకను దేనిదేనిని, (దష్టుమ్‌ ఇబ్బనీ = 

చూడగోరుచున్నావో, (తత్‌) చ= దానినిగూడ, మమ = నాయొక్క, ఇహ = ఈ (ఇక నీకు చూపబోవు), దేహే 
= శరీరమందు, ఏకస్థ్రమ = (అవయవమువలె) ఒకచోట నున్నదానినిగా, అద్య = ఇపుడు, వళ్ళ =చూడుము. 


తౌ:- ఓ అర్జునా! ఈ సమస్తచరాచర ప్రపంచమును, ఇంకను దేనిదేనిని జూడ దలంచుచున్నావో 
దానిని ఈ నాశరీరమందు (అవయవమువలె) ఒకచోటనున్నదానినిగా ఇపుడు చూడుము. 


వ్యాఖ్య:- “విష్టభ్యాహమిదం కృత్సమేకాంశేన స్థితోజగత్‌ ” - అని భగవాను డిదివరలో 
(విభూతియోగముచివర) చెప్పినచందమున ఈ సమస్తబ్రహ్మాండములతోగూడిన చరాచరజగత్తంతయు 
పరమాత్మయొక్క ఒకానొక అంశమునందే ఇమిడి యున్నదగును. కావుననే తనయొక్క అనంతదేహమున 
(స్వరూపమున) ఈ విశ్వమునంతను ఒకానొక చోట (అవయవమువలె) నున్నదానినిగా వీక్షింపవలసినదిగా 
శ్రీకృష్ణపరమాత్మ అర్జునునకిచట తెలిపిరి. దీనినిబట్టి పరమాత్మయొక్క స్వరూప మెంత విశాలమైనదో, 
అనంతమైన దో యోచించుకొనవచ్చును. భూతాకాశమే ఎంతయో విస్తృతమైనది; సూక్ష్మమైనది. దానికంటె 
చిత్తాకాశము ఇంకను విస్తృతమై, సూక్ష్మతరమైయున్నది. దానికంటె చిదాకాశము (ఆత్మ) ఇంకను విశాలమై, 
సూక్ష్మతమమై వెలయుచున్నది. కావున అట్టి చిదాకాశమునందు ఈ భూతాకాశముగాని, దానియందెచటనో 
అణగియున్న ఈ చరాచరజగత్తుగాని ఏపాటిది? కనుకనే ఆ చిదాకాశమున (ఆత్మయందు) ఈ 
సమస్తప్రపంచము ఎక్కడో ఒకమూల ( కల్పితమై) అణగి యున్నదని భగవాను డిచట నుడివిరి. 

ఇట్టి అనంతరూపుడు, సర్వవ్యాపి, సర్వశక్తిమంతుడునగు పరమాత్మను అల్పుడును, పరిచ్భిన్నుడును, 
దేశకాలాదులకు వశుడును నగు ఈజీవుడు భక్తి ప్రపత్తులు గలిగి వినయవిధేయుడై సేవించుట ధర్మము. ఈ 
ప్రకారముగ ఆ సమష్టిరూప పరమాత్మను సేవించుటచే వారి యనుగ్రహమువలన జ్ఞానమునుబడసి వారిలో 
ఐక్యమొంది తరించుటకు అవకాశముండును. లేకున్న ఈ జననమరణ ప్రవాహమున తగుల్కొని జీవుడు 
ఇంకెంతకాలమో దుఃఖములపాల్పడవలసి యున్నది. 


మనుజున కెపుడైన తనయొక్క ధన, జన, క్షేత్ర అధికారాదులగూర్చిన అహంకారము, గర్వము 
కలిగినచో అత్తజీ ఈశ్టోకమును చక్కగ మననము చేసినచో ఆ గర్వములన్నియు ఉడిగిపోగలవు. ఏలయనిన, 
“ఈవిశాలజగత్తంతయు ఎద్దానియందొకమూల కల్పితమై అణుమాత్రముగ భాసించుచున్నదో అట్టి 
పరమాత్మయొక్క అనంతరూపమున ఈ నా ధనముగాని, బలముగాని, పరిజనముగాని, అధికారముగాని 
ఏమూలకు? కావున  వానినిజూచి ఏల గర్వపడవలెను?' అను భావ మాతనికపుడు కలుగగా 
భగవంతునియెడల భక్తిభావ ముత్పన్నమగును. మజీయు అల్పములగు ఈ దృశ్యపదార్థములయెడల 
విరాగము జనించును. 


అ॥ భౌతికనేత్రముచే విశ్వరూపము నెవరును చూడజాలరు. కనుక అర్జునునకు భగవానుడు 
దివ్యదృష్టిని ప్రసాదించుచున్నాడు - 


8. నతు మాం శక్యసే ద్రష్టుమనేనెవ స్వచక్షుషా 
దివ్యం దదామి తే చక్షుః పశ్య మే యోగమైశ్వరమ్‌. 
టీక:- అనేన = ఈ, స్వచక్షుషా ఏవతు = నీ మాంసమయనేత్రములతోనే, మాం = నన్ను, (దష్టుమ 


* శక్ష్యసే - పాఠాన్తరము 

చూచుటకు, న శక్యసే = శక్తుడవుకావు, దివ్యం చక్షుః = దివ్యదృష్టిని (జ్ఞాననేత్రమును), తే = నీకు, దదామి 
= ఇచ్చుచున్నాను, వళశ్వరమ్‌ = ఈశ్వరసంబంధమగు, మే = నాయొక్క, యోగమ్‌ = యోగమును 
(యోగమహిమను, అలౌకికసామర్థ్యమును), వళ్ళ = చూడుము. 


తౌ:- ఈ నీ మాంసమయ నేత్రములతో నీవు నావిశ్వరూపమును గాంచ జాలవు. కావున దివ్యదృష్టిని 
(జ్ఞాననేత్రమును) నీకు ప్రసాదించుచున్నాను. దానిచే ఈశ్వరసంబంధమైన నాయోగమహిమను జూడుము. 


వ్యాఖ్య: - భగవంతు డేల కనుపించుటలేదను ప్రశ్నకిచట సమాధానము చెప్పబడినది. 
ఈచర్మచక్షువులచే (స్ఫూలనేత్రములచే) మనుజుడు అతిసూక్ష్మమైన పరమాత్మను చూడజాలడు. 
సామాన్యాకాశమునే ఈనేత్రములచే చూడజాలనపుడు ఇక సూక్ష్మాతి సూక్ష్మమైన చిదాకాశమును 
(పరమాత్మను) ఎట్లు చూడగలడు? పంచభూతాత్మకమగు నేత్రము పాంచభౌతిక పదార్థములనే 
చూడగలదుగాని, చిన్మయ ఆత్మవస్తువునుగాదు. కావున పరమాత్మను దర్శింపవలెననిన జ్ఞాననేత్రము, 
దివ్యదృష్టి అవసరమైయున్నది. 

“దృశ్యతే త్వ[గ్ర్యయా బుద్ధ్యా సూక్ష్మయా సూక్ష్మదర్శిభి?ః “సూక్ష్మమగు ఏకాగ్రబుద్ధితో తత్త్వవేత్తలచే 
పరమాత్మ చూడబడుచున్నాడు. (అనుభూతమగుచున్నాడు)”. అను శ్రుతివాక్య మీ సత్యమునే 
వెల్లడించుచున్నది. భగవానుడు సర్వత్ర వ్యాపించియుండి ప్రత్యక్షముగనే యున్నారుకాని జనులకంటికి పొర 
(అజ్ఞానము) కప్పబడియుండుటవలన వారాతనిని చాడజాలకున్నారు. అదియే మాయాయవనిక; అదియే 
అజ్ఞానతిమిరము. దానిని జ్ఞానాంజనముచే తుడిచివేసినచో పరమాత్మను ప్రత్యక్షముగ దర్శింపగలరు. 


సర్వగం సచ్చిదాత్మానం జ్ఞానచక్షుర్నిరీక్షతే 
అజ్ఞానచక్తుర్నేక్షేత భాస్వన్తం భానుమన్గవత్‌ (శ్రీ శంకరాచార్యులవారు - ఆత్మబోధ) 


“సర్వవ్యాపకమగు  సచ్చిదానందపర (బ్రహ్మమును జ్ఞాననేత్రముతోనే మనుజుడు చూడగలడు. 
ప్రకాశించుచున్న సూర్యుని గ్రుడ్డివాడు చూడజాలనట్లు అజ్ఞాననేత్రు డాతనిని వీక్షింపజాలడు”, 


“దేవుడు మాకంటికి కనుపించుటలేదు. కావున ఆతడు లేడిని వాదించుట 'గ్రుడ్డివారు, 
సూర్యుడులేడని వాదించుటవంటిదే యగును. కాబట్టి భగవద్దర్శనమునకు దైవానుభూతికి జ్ఞాననేత్రమును, 
దివ్యదృష్టిని సంపాదించవలెను. అయితే, అది యెట్లులభించును? భగవత్కరుణచే. * దదామితేచక్షుకి - అని 
భగవానుడు చెప్పుటబట్టి దానిని వారివ్వవలసినదే. కాని అందటికిని దాని నిచ్చునా? కాదు. ఎవరు 
అనన్యభక్తిగలిగి వారిని ధ్యానించుదురో, సేవించుదురో వారికి మాత్రమే ఇచ్చును. అర్జునుడట్టి అర్హతను 
సంపాదించుకొనెను గనుక ఆతనికి లభించినది. అట్లే ఎవరైనను సరియే అట్టి భక్తి ప్రపత్తులుగలిగి భగవానుని 
ప్రీతితో సేవించినచో, ధ్యానించినచో వారికిన్ని అది తప్పక లభించును. “తేషాం సతతయుక్తానాం... 
దదామిబుద్ధయోగం...” (10-10) అను విభూతియోగమందలి శ్లోకమున్ను యీ తత్త్వమును 
ప్రతిపాదించుచున్నది. భూతద్దము అమర్చబడిన కండ్లజోడును ధరించినచో జలమందు, స్థలమందు, 
ఆకాశముందుగల అతిసూక్ష్మములైన పదార్థములు గోచరించును. మామూలు కండ్ల కవి కానరావు. ఆ 
అద్దమును బీదవాడు ధరించినను ఎవరు ధరించినప్పటికిని ఆ సూక్ష్మవస్తువులు గోచరించును. దానిని 
ధరింపనిచో ధనవంతుడైనను, ఉన్నతకులసంజాతుడైనను, పురుషుడైనను, మహాపండితుడైనను ఆ వస్తువులు 
కనిపించవు. అట్లే జ్ఞాననేత్రము ( దివ్యదృష్టి అను కండ్లజోడు ధరించినవారికే పరమాత్మ ప్రత్యక్షమగును. ఆత 

డెట్టిజాతివాడైనను, ఎట్టి అంతస్తునందున్నను సరియే. భగవద్దర్శనమున కుపకరించు ఆ కండ్లజోడును 
సర్వేశ్వరుడే ప్రసాదించగలడు ( భక్త్యాదులు గలిగియున్నచో). కాబట్టి ఆ వస్తువును సంపాదింపకపోయినచో 
అది ఎవరి దోషము? వారి వారి దోషమేయగును. దేవుడు కానరాకపోవుటకు కారణము జీవులయొక్క 
ప్రయత్నరాహిత్యమే యగును. కాబట్టి సర్వులును గీతయందు తెలుపబడిన భక్త్యాది, అమానిత్వాది, 
అద్వేష్టృత్వాది, అభయాది సుగుణములను ప్రయత్నపూర్వకముగ సంపాదించి భగవత్కటాక్షమును, 
తద్ద్వారా జ్ఞాననేత్రమును, తద్ద్వారా బ్రహ్మసాయుజ్యమును పొందవలెను. 


“దివ్యమ్‌” - దైవసంబంధమైనది - *దైవసంపత్తి” ద్వారా లభించునది. 

ప్ర;- భగవంతుని ఈ స్ఫూలనేత్రములచే చూడ శక్యమగునా? 

ఉ:- కాదు. 

ప్ర మజి దేనిచే చూడ సాధ్యమగును? 

ఉ:- దివ్యనేత్రములచే (జ్ఞానచక్షువులచే). 

ప్ర;- ఆ దివ్యనేత్ర మెవని వలన లభించును? 

ఉ:-- భగవానుని వలన. 

ప్ర:- దాని నతడు ఎవరి కొసంగును? 

ఉ:- అనన్యభక్తితో తన్ను సేవించువారికి, ధ్యానించువారికి, దైవగుణములు కలవారికి ఒసంగును. 


అ॥ (అర్జునునకు దివ్యదృష్టి నొనంగినపిదప) సంజయుడు భగవానుని విశ్వరూప మోషములను 
ఐదుశ్లోకములద్వారా ధృతరాష్ర్రునకు వర్ణించి చెప్పుచున్నాడు - 
సంజయ ఉవాచ - 
9. ఏవముక్తా తతో రాజన్‌ మహాయోగేశ్వరో హరిః 
దర్శయామాస పార్గాయ పరమం రూపమైశ్వరమ్‌. 
సంజయ ఉవాచ = సంజయుడు చెప్పెను - 
టీక:- రాజన్‌ = ధృతరాష్ట్ర మహారాజా! మహాయోగేశ్వరః = గొప్పయోగేశ్వరుడగు, హరిః = 
శ్రీకృష్ణమూర్తి, ఏవమ్‌ = ఈప్రకారముగ, ఉక్త్వా = పలికి, పార్ధాయ = అర్జునుని కొకు, పరమమ్‌ = 


సర్వోత్తమమైన, ఐళ్వరమ్‌ = ఈశ్వర సంబంధమగు, రూవమ్‌ = (విశ్వ) రూపమును, దర్శయామాస = 
చూపెను. 


తౌ;- సంజయుడు చెప్పెను - ఓ ధృతరాష్ట్ర మహారాజా! మహాయోగేశ్వరుడగు శ్రీకృష్ణపరమాత్మ ఈ 
ప్రకారముగ వచించి తదుపరి సర్వోత్తమమైన ఈశ్వరసంబంధమగు (విశ్వ) రూపమును అర్జునునకు జూపెను. 

వ్యాఖ్య:- శ్రీవేదవ్యాసుల యనుగ్రహముచే సంజయుడు యుద్ధరంగమున 
జరుగువృత్తాంతములన్ని టిని తెలిసికొనగల్గియుండు టచే భగవానుని విశ్వరూపమును గూడ సందర్శించు 
భాగ్యముగలవాడై, ఆ వశేషములన్నిటిని ధృతరాష్టునకెటింగించుచున్నాడు. 


10. అనేకవక్రనయన మనేకాద్భుతదర్శనమ్‌ 
అనేకదివ్యాభరణం దివ్యానేకోద్యతాయుధమ్‌. 


11. దివ్యమాల్యామృ్బరధరం దివ్యగన్గానులేపనమ్‌ 
సర్వాశ్చర్యమయం దేవమనన్తం విశ్వతోముఖమ్‌. 


టీక:- అనేకవశ్రనయనమ్‌ = పెక్కుముఖములు, నేత్రములుగలదియు, అనేకాద్భుత దర్భనమ్‌ = 
అనేకములగు వింతలను జూపునదియు, అనేకదివ్యాభరణమ్‌ = పెక్కుదివ్యములైన ఆభరణములతో 
గూడినదియు,  దివ్యానేకోద్యతాయుధమ్‌ = ఎత్తబడియున్న అనేక దివ్యాయుధములు గలదియు, 
దివ్యమూలామ్బరధరమ్‌ = దివ్యములైన పుష్పమాలికలను, వస్త్రములను ధరించినదియు, దివ్య గన్భానులోపనమ్‌ 
= దివ్యమగు గంధపుపూత గలదియు, సర్వాళ్ళర్యమయమ్‌ = అనేక ఆశ్చర్యములతో నిండియున్నదియు, 
దేవమ్‌ = ప్రకాశించుచున్నదియు, అన్నమ్‌ = అంతములేనిదియు, విశ్వతోముఖమ్‌ = ఎల్లెడల 
ముఖములుగలదియు (అగు విశ్వరూపమును, దర్శయామాస = చూపెను). 


తౌ:- (అత్తథి) పెక్కుముఖములు, నేత్రములు గలదియు, అనేకములగు అద్భుతవిషయములను 
జూపునదియు, దివ్యములైన పెక్కు ఆభరణములతో గూడినదియు, ఎత్తబడియున్న అనేక 
దివ్యాయుధములు గలదియు, దివ్యములైన పుష్పమాలికలను, వస్త్రములను ధరించినదియు, దివ్యమగు 
గంధపుపూతతో గూడియున్నదియు, అనేక ఆశ్చర్యములతో నిండియున్నదియు, ప్రకాశమానమైనదియు, 
అంతములేనిదియు, ఎల్లెడల ముఖములు గలదియు (నగు తన విశ్వరూపమును భగవాను డర్భునునకు 
జూపెను). 
12. దివి సూర్యసహస్రస్య భవేద్యుగపదుత్సితా 

యది భాస్సదృశీ సా స్యాద్భాసస్తస్య మహాత్మనః. 

టీకః- దివి = ఆకాశమందు, సూర్యసవా(సన్య = వేలకొలది సూర్యులయొక్క, భాః = కాంతి, 

స్ట్‌ న్య స్‌ 

యుగపత్‌ = ఒక్కపర్యాయము, ఉళ్టితా భవేత్‌ యది = బయలుదేరెనేని, సా = అది, (ఆ కాంతి) 
తస్యమహాత్మనః = ఆ మహాత్మునియొక్క, భాసః = కాంతికి, సాద్భళీ = పోలునది, స్యాత్‌ = అగును. 


తౌ:- ఆకాశమందు వేలకొలది సూర్యులయొక్క. కాంతి ఒక్కసారి బయలుదేరినచో 
ఎంతకాంతియుండునో అది ఆ మహాత్మునియొక్క కాంతికి బోలియున్నది. 


13. తతైకస్థం జగత్కృత్స్నం ప్రవిభక్తమనేకధా 
అపశ్యద్దేవదేవస్య శరీరే పాణ్దవస్తదా. 

టీక:- తదా= అప్పుడు, పాజ్జవః = అర్జునుడు. అనేకధా = నానావిధములుగా, ప్రవిభక్టమ్‌ = 
విభజింపబడియున్న, కృత్స్రమ్‌జగత్‌= సమస్తజగత్తును, దేవదేవస్య = దేవదేవుడగు శ్రీకృష్ణభగవానునియొక్క, 
శరీరే = శరీరమున, ఏకస్థమ్‌ = (అవయవమువలె) ఒక్కచోటనున్నదానినిగ, అవళ్ళల్‌ = చూచెను. 


తా:- అప్పు డర్భునుడు నానావిధములుగ విభజింపబడియున్న సమస్తజగత్తును దేవదేవుడగు 
శ్రీకృష్ణభగవానునియొక్క శరీరమున (అవయవమువలె) ఒక్కచోట నున్నదానినిగ చూచెను. 

వ్యాఖ్య:- ఈ సమస్త ప్రపంచము పరమాత్మయం దేమూలనో ఒకచోట అణగిపడియున్నది. * ఇహైకస్థం 
జగత్కృత్స్నమ్‌” - అని ఇంతకుముందే 7వ శ్లోకమున భగవాను డీవిషయమునే స్పష్టీకరించియున్నారు. దానినే 
యిపుడు మజల సంజయుడు పక్కాణించుచున్నాడు. భగవానుని అనంతచిన్మయస్వరూపమున ఈ 
జగత్తంతయు (అవయవరూపమున) ఏదియో ఒకమూల (కల్పితముగ) స్థితినొందియున్నది. 


“ప్రవిభక్తమ్‌' - పరమాత్మ అవిభక్తుడు. జగత్తు ప్రవిభక్తము (భిన్నబిన్న రూపములు గలదై అనేక 
నామరూపములుగ విభజింపబడినది). 


అ॥ ఆ యద్భుతరూపమును దర్శించి అర్జునుడు ఆశ్చర్యచకితుడై భగవాను నివ్విధముగ 
స్తుతింపదొడగెనని సంజయుడు చెప్పుచున్నాడు - 
14. తతః స విస్మయావిష్టో హృష్టరోమా ధనంజయః 

ప్రణమ్య శిరసా దేవం కృతాజ్ఞాలిరభాషత. 

టీక; తతః = తరువాత, సః ధనంజయః = ఆ యర్షునుడు, విస్మయావిష్టః = ఆశ్చర్యముతో 
గూడినవాడును, హృష్టరోమా = గగుర్పాటుగలవాడును (అయి), దేవమ్‌ = విశ్వరూపమును ధరించిన ఆ 


భగవానుని, శిరసా = శిరస్సుచేత, (ప్రణమ్య = నమస్కరించి, కృతాజ్ఞలిః = చేతులుజోడించుకొని, అభాషత 
= (ఈ ప్రకారముగ) పలికెను. 


తా అటుపిమ్మట ఆ యర్జునుడు ఆశ్చర్యముతో గూడినవాడును, గగుర్పాటు కలవాడును అయి 
విశ్వరూపమును ధరించిన భగవానునకు శిరస్సుచే నమస్కరించి చేతులు జోడించుకొని (ఈ ప్రకారముగ) 
పలికెను. 


వ్యాఖ్య:- శిరస్సువంచి నమస్కరించుట, చేతులు జోడించుట మున్నగు క్రియలు వినయమును, 
భక్త్యతిశయమును సూచించును. 


అర్జున ఉవాచ - 

15. పశ్యామి దేవాంస్తవ దేవ దేహే 
సర్వాంస్తథా భూతవిశేషస జ్ఞాన్‌ 
బ్రహ్మాణమీశం కమలాసనస్థ 
మృషీంశ్చ సర్వానురగాంశ్చ దివ్యాన్‌. 

అర్జున ఉవాచ = అర్షునుడుచెప్పెను. 


టీక:- దేవ = దేవా!, తవదేహే = నీశరీరమందు, సర్వాన్‌ దేవాన్‌ = సమస్తదేవతలను, తథా = 
ఆలాగుననే, భూతవిశేషసబ్బూన్‌ = స్థావరజంగములగు ప్రాణికోట్టసమూహములను, కములాసనస్థమ్‌ క 
(నీయొక్క) నాభికమలమునవెలయు, ఈళం(బహ్మాణమ్‌ = సృష్టికర్తయగు (బ్రహ్మదేవుని, సర్వాన్‌ బువీన్‌ చ 
= సమస్తబుషులను, దివ్యానురగాన్‌చ = దివ్యములగు (దేవలో కసంబంధములగు) సర్పములను, పశ్యామి 
= చూచుచున్నాను. (“కమలాసనస్థమ్‌ (బహ్మాణమ్‌ = కమలాసనుడగు (బ్రహ్మదేవుని (మజియు) ఈళమ్‌ = 
శివుని” - అనియు చెప్పవచ్చును.) 


తౌ:- అర్జునుడు చెప్పెను - దేవా! మీశరీరమందు సమస్తదేవతలను, అట్లే చరాచరప్రాణికోట్ల 
సమూహములను, కమలాసనుడైన సృష్టికర్తయగు (బ్రహ్మదేవుని, సమస్తబుషులను,  దివ్యములగు 
సర్పములను చూచుచున్నాను. 
16. అనేక బాహూదరవశక్రనే త్రం. 

పశ్యామి త్వాం సర్వతో ఇ_నన్తరూపమ్‌ 

నాన్తం న మధ్యం న పునస్తవాదిం 

పశ్యామి విశ్వేశ్వర విశ్వరూప. 

టీకః- విశ్వేశ్వర = ప్రపంచమునకు అధిపతియైనవాడా!, విశ్వరూప = జగద్రూపుడా!, అనేక 
బాహూదరవశక్రనేత్రమ్‌ = అనేకహస్తములు, ఉదరములు, ముఖములు, నేత్రములు గలవానినిగను, 
అనన్హరూవమ్‌ = అంతములేని రూపముగలవానినిగను (లేక అనేకరూపములు గలవానినిగను) త్వామ్‌ = 
నిన్ను. సర్వతః = అంతటను, పశ్యామి = చూచుచున్నాను, పునః =మటీయు, తవ = నీయొక్క, ఆదిమ్‌ = 


మొదలును, నపశ్యామి = చూడలేకున్నాను, మధ్యమ్‌ = మధ్యమును, న (వళ్యామి) = చూడలేకున్నాను, 
అన్హమ్‌ తుదను, న (పశ్యామి) = చూడజాలకున్నాను. 


తౌ:- ప్రపంచాధిపతీ! జగద్రూపా! మిమ్ము సర్వత్ర అనేక హస్తములు, ఉదరములు, ముఖములు, 
నేత్రములు గలవానినిగను, అనంతరూపులుగను నేను చూచుచున్నాను. మజియు మీయొక్క మొదలుగాని, 
మధ్యముగాని, తుదనుగాని నేను గాంచజాలకున్నాను. 


17. కిరీటినర గదినం చక్రిణం చ 
తేజోరాశిం సర్వతో దీప్తిమన్తమ్‌ 
పశ్యామి త్వాం దుర్శ్నిరీక్ష్యంశ సమన్తా 
ద్దీపానలార్కద్యుతి మ ప్రమేయమ్‌. 


టీక:- త్వామ్‌ = నిన్ను, సమన్హాత్‌ = అంతటను, కిరీటినమ్‌ = కిరీటముగలవానినిగను, గదినమ్‌ 


* దుర్నిరీక్షం - పాఠాన్తరము 

= గదను ధరించినవానినిగను, చక్రిణమ్‌ చ = చడ్రమునుబూనినవానినిగను, తేజోరాళిమ్‌ = 
కాంతిపుంజముగను, సర్వతః = అంతటను, దీవ్దీమన్తమ్‌ = ప్రకాశించువానినిగను, దీప్తానలార్య ద్యుతిమ్‌ = 
జ్వలించు అగ్నివంటి, సూర్యునివంటి కాంతిగలవానినిగను, అ(ప్రమేయమ్‌ = అపరిచ్చ్భిన్నునిగను 
(పరిమితిలేనివానినిగను), వశ్యామి = చూచుచున్నాను. 


తౌ:- మిమ్ము ఎల్లెడలను కిరీటముగలవారినిగను, గదను ధరించినవారినిగను, చక్రమును 
బూనినవారినిగను, కాంతిపుంజముగను, అంతటను ప్రకాశించువారినిగను, జ్వలించు అగ్ని, సూర్యులవంటి 
కాంతిగలవారినిగను, అపరిచ్చిన్నులుగను (పరిమితిలేని వారినిగను) చూచుచున్నాను. 


18. త్వమక్షరం పరమం వేదితవ్యం 

త్వమస్య విశ్వస్య పరం నిధానమ్‌ 

త్వమవ్యయశ్ళాశ్వతధర్మగోప్తా 

సనాతనస్త్యం పురుషో మతో మే. 

టీక:- త్వమ = నీవు, వేదితవ్యమ్‌ = తెలియందగిన, వరమంఅక్షరమ్‌ = సర్వోత్తమమైన అక్షర 
(నాశరహిత) పర(బ్రహ్మవు, త్వమ్‌ = నీవు, అస్య విళ్ళస్య = ఈ జగత్తునకు, వరంనిధానమ్‌ = గొప్ప ఆధారమవు 
(ఆశ్రయుడవు), త్వమ్‌ = నీవు, అవ్యయః = నాశరహితుడవు, శాళ్వతధరగోప్తా = శాశ్వతములగు 


ధర్మములను కాపాడువాడవు, త్వమ్‌ = నీవు సనాతనః పురుషః = పురాణపురుషుడవు, (ఇతి = అని) మే 
మతః = నా యభిప్రాయము. 

తౌ:- మీరు తెలియదగిన సర్వోత్తమ అక్షరపర(బ్రహ్మస్వరూపులు. మీరీ జగత్తునకంతటికి గొప్ప 
ఆధారభూతులు. మీరు నాశరహితులు. శాశ్వతములగు ధర్మములను కాపాడువారు. మీరు 
పురాణపురుషులు - అని నా యభిప్రాయము. 

వ్యాఖ్య:- “శాశ్వత ధర్మగోప్తా' అనుపదము బాగుగ గమనింపదగియున్నది. ధర్మము శాశ్వతమైనది, 
అది ఏకాలమందును నశింపదు. దేశకాలపరిస్థితులచే లోకమున దాని ప్రచారమెపుడైన తగ్గిన తగ్గవచ్చునుగాని 
ధర్మమేనాడును నశింపదు. అది తగ్గినపుడు సాక్షాత్‌ భగవానుడుగాని, మహనీయులుగాని యవతరించి దానిని 
సముద్ధరించుదురు. “ధర్మగోప్తా యనుటచే భగవానుడు ధర్మమును లెస్సగ సంరక్షించువాడని 
స్పష్టమగుచున్నది. కాబట్టి భగవానునకు అంతటిప్రీతికరమైన వస్తువును అనగా ధర్మమును 
జనులవలంబించినచో వారు భగవత్మృపకు తప్పక పాత్రులు కాగలరనుట నిర్వివాదాంశము. 


19. అనాది మధ్యాన్తమనన్తవీర్య 
మనన్తబాహుం శశిసూర్యనేత్రమ్‌ 
పశ్యామి త్వాం దీప్రహుతాశవ[క్రం 
స్వతేజసా విశ్వమిదం తపన్తమ్‌. 

టీకః- అనాదిమధ్యాన్సమ్‌ = మొదలు, మధ్య, తుద లేనివానినిగను, అనన్హవీర్యమ్‌ = అపరిమిత 
సామర్థ్యముగలవానినిగను, అన్నన్హబాహుమ్‌ = అనేకహస్తములు గలవానినిగను, శశిసూర్యనేత్రమ్‌ = చంద్రుడు 
సూర్యుడు కన్నులుగ గలవానినిగను, దీవహుతాశవ్యక్రమ్‌ = ప్రజ్వలించు అగ్నిహో త్రునివంటి 
ముఖముగలవానినిగను, స్వలేజసా = స్వకీయతేజస్సు (కాంతి) చే, ఇదం విశ్వమ్‌ = ఈ సమస్త ప్రపంచమును, 
తపన్హమ్‌ = తపింపజేయుచున్నవానినిగను, త్వామ్‌ = నిన్ను, పశ్యామి = చూచుచున్నాను. 


తొల ఆదిమధ్యాన్తరహితునిగను, అపరిమితసామర్థ్యము గలవానినిగను, అనేకహస్తములువానినిగను, 
చంద్రసూర్యులు నేత్రములుగ గలవానినిగను, ప్రజ్వలించు అగ్నిహోత్రునివంటి ముఖముగలవానినిగను, 
స్వకీయతేజస్సుచే ఈ ప్రపంచమునంతను తపింపజేయుచున్నవానినిగను నిన్ను చూచుచున్నాను. 
20. ద్యావాపృథివ్యోరిదమన్తరం హి 

వ్యాప్తం త్వయైకేన దిశశ్చ సర్వాః 

దృష్టాద్భుతం రూపము[గ్రం తవేదం 

లోకత్రయం ప్రవ్యథితం మహాత్మన్‌. 


టీక:- మహాత్మన్‌ = ఓమహాత్మా!, ద్యావాప్ఫథివ్యోః = భూమ్యాకాశములయొక్క, ఇదం అన్హరమ్‌ = 
ఈ మధ్య ప్రదేశము (అంతరిక్షము) అంతయు, సర్వాః దిశః చ = దిక్కులన్నియును, త్వయా వకేన = 
నీయొక్కనిచేతనే, వ్యాప్తం పా = వ్యాపింపబడియున్నదిగదా!, ఉ(గ్రమ్‌ = భయంకరమైనదియు, అద్భుతమ్‌ అ 
ఆశ్చర్యకరమైనదియు (అగు), తవ = నీయొక్క, ఇదం రూవమ్‌ = ఈ (విశ్వ) రూపమును, దృష్ట్వా =చూచి, 
లోకత్రయమ్‌ = ముల్లోకములును, ప్రవ్యధితమ్‌ = మిగుల భీతిని బొందియున్నవి. 


తౌః:- ఓ మహాత్మా! భూమ్యాకాశములయొక్క ఈ మధ్యప్రదేశమంతయును, దిక్కులన్నియును, 

నీయొక్కనిచేతనే వ్యాపింపబడియున్నదిగదా! మజియు భయంకరమైనదియు, ఆశ్చర్యకరమైనదియు నగు 
నీయీ రూపమునుజూచి ముల్లోకములున్ను మిగుల భీతినిబొందియున్నవి. 
21. అమీ హి త్వాం సురసజ్ఞా విశన్తి 

కేచిద్భీతాః ప్రాజ్ఞాలయో గృణన్తి 

Ep cs 

స్వస్తీత్యుకా$ మహర్షి సిద్ధసజ్ఞాః 

స్తువన్తి త్వాం స్తుతిభిః పుష్కలాభిః. 

టీక:- అమీ = ఈ, సురసజ్ఞాః = దేవతాసమూహములు, త్వామ్‌ = నిన్ను, (నీ విశ్వరూపమున), 
విళన్తిపా = ప్రవేశించుచున్నవిగదా, కేచిత్‌ = (మజీ) కొందటు, భీతాః = భయపడినవారై, ప్రాజ్ఞులయః = 
చేతులుజోడించినవారలగుచు, గృణన్లి = స్తుతించుచున్నారు, చుహర్ణి నిద్ధసజ్ఞాః = మహర్షులయొక్కయు, 


సిద్ధలయొక్కయు సమూహములు, స్వన్తి ఇతి ఉత్త్వా = (లోకమునకు) క్షేమమగుగాక! యని పలికి, 
వుష్కలాభిః స్తుతిభిః = సంపూర్ణములగు స్తోత్రములచేత, త్వామ్‌ = నిన్ను, స్తువన్లి = పాగడుచున్నారు. 

తౌ:- ఈ దేవతాసమూహములు నీయందు ప్రవేశించుచున్నవి. (మటజీ) కొందటు భూతిల్లి 
చేతులుజోడించుకొని (నిన్ను)  స్తుతించుచున్నారు. మహర్షులయొక్కయు, _ సిద్ధులయొక్కయు 
సమూహములు (లోకమునకు) క్షేమమగుగాక! యని పలికి సంపూర్ణములగు స్తోత్రములచేత నిన్ను 
పాగడుచున్నారు. 

వ్యాఖ్య:- “స్వస్తీత్యుక్త్వా మహర్షిసిద్ధసజ్ఞా? - మహనీయులెపుడును లోకముయొక్క క్షేమమునే 
కోరుచుందురు. “స్వస్తి ప్రజాభ్యః అనియే వారి వచనము. 


“స్తువన్తి” - మహర్షులే భగవానుని స్తోత్రముచేయుచుండ ఇక సామాన్యుల విషయము చెప్పనేల! 
వారున్ను తప్పక భక్తినాశ్రయించి సర్వేశ్వరుని స్తుతించుట ధర్మము. 
22. రుద్రాదిత్యా వసవో యే చ సాధ్యా 

విశ్వేణ_శ్వినౌ మరుతశ్చోష్మపాశ్చ 

దాడుల 

గన్గర్వయక్షాసురసిద్దసజ్ఞా 

వీక్షన్తే త్వాం విస్మితాశ్సెవ సర్వే. 

టీక:- రుద్రాదిత్యాః = రుద్రులును, సూర్యులును, వసవః = వసువులును, యే చ సాధ్యాః = 
సాధ్యులెవరో వారును, విశ్వే = విక్వేదేవతలును, అక్సైనౌ = అశ్వినీదేవతలును, గంధర్వయక్షాసుర నీద్దసజ్ఞాః 
= గంధర్వులయొక్కయు, యక్షులయొక్కయు, అసురులయొక్కయు, సిద్ధలయొక్కయు 
సంఘములును, సర్వే చ ఏవ = వీరందటున్ను, విన్మితాః = ఆశ్చర్యమును బొందినవారలై, త్వామ్‌ = నిన్ను, 
వీక్షనే = చూచుచున్నారు. 

తౌ:- రుద్రులును, సూర్యులును, వసువులును, సాధ్యులును, విశ్వేదేవతలును, అశ్వినీదేవతలును, 
గంధర్వులయొక్కయు, యక్షులయొక్కయు, అసురులయొక్కయు సిద్ధలయొక్కయు సంఘములును, 
వారందజున్ను ఆశ్చర్యచకితులై నిన్ను చూచుచున్నారు. 
23. రూపం మహత్తే బహువశ్రనే త్రం 

మహాబాహో బహుబాహూరుపాదమ్‌ 

బహూదరం బహుదంష్లాకరాలం 

దృష్ట్వా లోకాః ప్రవ్యథితా స్తథాఇ_హమ్‌. 

టీక:- మహాబాహో = 'గొప్పభుజములుగల ఓ కృష్ణా!, బహువడ్రనేత్రమ్‌ = అనేకముఖములు 
నేత్రములు గలిగినట్టియు, బవుబావమూరుపాదమ్‌ = అనేకములగు హస్తములు, తొడలు, పాదములు 
గలిగినట్టియు, బహూదరమ్‌ = పెక్కుకడుపులుగలిగినట్టియు, బహుదంజ్ఞాకరాలమ్‌ = అనేకములైన 
కోరలచే భయంకరమైనట్టియు, తే = నీయొక్క, మవాత్‌రూపమ్‌ = గొప్పదియైనరూపమును, దృష్ట్వా = 
చూచి, లోకాః= జనులు, ప్రవ్యథితాః = మిగులభయపడుచున్నారు, తథా = అట్టే, అహమ్‌ (చ) = నేనున్ను 
( వ్రవ్యథితః = భయపడుచున్నాను). 

తా:- గొప్పభుజములుగల ఓ కృష్ణా! అనేక ముఖములు, నేత్రములు గలిగినట్టియు, అనేకములగు 
హస్తములు, తొడలు, పాదములు, గలిగినట్టియు, పెక్కుటదరములు గల్గియున్నట్టియు, అనేకములైన 
కోటలచే భయంకరమైనట్టియు, నీయొక్క గొప్ప రూపమునుజూచి జనులందజును మిగుల 
భయపడుచున్నారు. నేనున్ను అట్లే భయపడుచున్నాను. 


24. నభఃస్పృశం దీప్తమనేకవర్ణం 
వ్యాత్తాననం దీప్తవిశాలనేత్రమ్‌ 
దృష్ట్వా హి త్వాం ప్రవ్యథితాన్తరాత్మా 
ధృతిం న విన్హామి శమం చ విష్ణో. 


టీకః- విష్ణో = ఓ విష్ణుమూర్తీ!, నభఃన్ఫృశమ్‌ = ఆకాశమునుతాకుచున్నవాడవును, దీప్తమ్‌ = 
'ప్రకాశించుచున్నవా డవును, అనేకవర్ధమ్‌ =. పెక్కురంగులుగలవాడవును, వ్యాత్తాననమ్‌ = తెరవబడిన 
నోరులుగలవాడవును, దీప్పవిశాలనే త్రమ్‌ = జ్వలించుచున్న విశాలములైన నేత్రములుకలవాడవునగు, త్వామ్‌ 
= నిన్ను, దృష్ట్వా = చూచి, ప్రవ్యథితాన్రరాత్మా = మిక్కిలిభయపడిన మనస్సుగలవాడనై, (అవాం = నేను) 
ధృతిమ్‌ = ధైర్యమును, శమంచ = శాంతిని న విన్దామి వపా= పొందకున్నానుగదా!. 

తౌ: ఓ విష్ణుమూర్తీ! ఆకాశమును తాకుచున్నవారును, ప్రకాశించుచున్నవారును, 
పెక్కురంగులుగలవారును, తెజివబడిన నోరులుగలవారును, జ్వలించుచున్న విశాలములైన 


నేత్రములుగలవారునునగు మిమ్ముజూచి మిగుల భీతిల్లిన మనస్సుగలవాడనై ధైర్యమును, శాన్తిని నేను 
పొందజాలకున్నాను. 


25. దంష్లాకరాలాని చ తే ముఖాని 
దృష్ట్వైవ కాలానల సన్నిభాని 
దిశో న జానే న లభే చ శర్మ 
ప్రసీద దేవేశ జగన్నివాస. 


టీక;- దంజ్రాకరాలాని = కోరలనే భయంకరములైనవియు, కాలానల సన్ఫిభాని చ = మటియు 
ప్రళయాగ్నిని బోలినవియునగు, తే = నీయొక్క, ముఖాని = ముఖములను, దృష్ట్వా = చూచి, దిళః = 
దిక్కులను, నజానే = తెలియకయున్నాను (దిగృమజెందియున్నాను), శర్మచ = సుఖమునుగూడ, న ఏన 
లభో = పొందకయేయున్నాను, దేవేశ = ఓ దేవదేవా!, జగన్ఫివాస = జగదాశ్రయా!, వ్రనీద = 
ప్రసన్నుడవగుము. 

తా:- కోరలచే భయంకరములైనవియు, ప్రళయాగ్నినిబోలినవియునగు మీముఖములను జూచి, 
నేను దిగృృమజెందియున్నాను. సుఖమునుగూడ పొందకయేయున్నాను. కావున ఓ దేవదేవా! జగదాశ్రయా! 
ప్రసన్నులుకండు (నన్నను గ్రహింపుడు). 

26. అమీచ త్వాం ధృతరాష్ట్రస్య పుత్రాః 
సర్వే సహైవావనిపాలసజ్జె 
భీష్మో ద్రోణస్పూతపుత్ర స్తథాఇ_సౌ 
సహాస్మదీయెరపి యోధముక్రాః. 

27. వక్రాణి తే త్వరమాణా విశన్తి 
దంష్లాకరాలాని భయానకాని 
కేచిద్విలగ్నా దశనాన్తరేషు 
సందృశ్యన్తే చూర్ణితెరుత్తమాజ్లెః. 


టీకః:- అమీ = ఈ, ధృతరాష్ట్రస్యవు(త్రాః = దృతరాష్ట్రనికొడుకులు, సర్వే = అందటును, భీష్మః = 
భీష్మాచార్యుడున్ను, (ద్రోణః = ద్రోణాచార్యుడున్ను, అసౌసూతవు(త్రః = ఈసూతునికొ డుకైన కర్ణుడును, 
అవనిపాలసట్టైః నహ ఏవ = (ఇతర) రాజుల సమూహములతో గూడ, తథా = ఆప్రకారమే, అస్మదీయైః = 
మావారలగు, యోధముఖ్రాః అవీ సహ =సైనికప్రముఖులతో గూడ, త్వామ్‌ = నిన్నుగూర్చి, త్వరమాఖణాః = 
త్వరపడుచున్నవారై (త్వరితముగ నిన్ను జేరుచు), దంటజ్రాకరాలాని = కోరలచే భీషణము గనొప్పునవియు, 
భోయానకాని = భయంకరములైనవియుయగు, తే= నీయొక్క, వక్రాణీ = ముఖములను (నోళ్ళయందు), 
బిళ్లని = ప్రవేశించుచున్నారు, కేచిత్‌ = (వారిలో) కొందటు, దశనాన్హరేషు = పండ్డసందులయందు, విలగ్నాః 
= చిక్కుకొనినవారై, చూర్జితెః = పొడిచేయబడిన, ఉత్తచూట్ణెః = శిరస్సులతోడ. సందృళ్వనే = 
కనబడుచున్నారు. 


తౌ:- ఈ ధృతరాష్ట్రుని కొమారులందజును, భీష్ముడును, టద్రోణుడును, కర్గుడును, 
వారిసేనయందలి సమస్తరాజసమూహములును, అట్లే మనసేనయందలి సైనికప్రముఖులును, నిన్ను 
త్వరితముగ జేరుచున్నవారై కోరలచే భయంకరములుగ నున్నట్టి మీనోళ్ళయందు ్రవేశించుచున్నారు. 
(వారిలో) కొందటు _మీపండ్లసందులయందు చిక్కుకొనినవారై చూర్ణమొనర్పబడిన _ శిరస్సులతో 
కనుపించుచున్నారు. 


వ్యాఖ్య:- పరమాత్మయందు భూత భదిష్యద్వర్తమానకాలభేదము లేదు. కాలాతీతుడగు 
భగవానునియందు కాలమునకు సంబంధించిన విభేదములుగాని, విభజనలుగాని ఉండనేరవు. కనుకనే 
భవిష్యత్తునందు జరుపబోవునదియంతయును వర్తమానమందే విశ్వరూపమున అర్జునునకు గోచరించుటకు 
కారణమైనది. భీష్మద్రోణకర్ణాది కౌరవపక్షవీరులు, మరియు పాండవపక్షమువారు భవిష్యత్కాలమున 
మృతినాంది కాలగర్భమున ప్రవేశించుటను అర్జునుడు విశ్వరూపమున స్పష్టముగ గాంచగల్లెను. 
దీనిభావమేమి? భూతభవిష్యద్వర్తమానములన్నియు పరమాత్మయందు ఒకటే. గడచిన 
అనేకయుగములకాలము. రాబోవు అనేకయుగములకాలము పరమాత్మయందు వర్తమానకాలమేయగును. 
ఆతడు కాలాతీతుడు. కాలకాలుడు. కాలము వారియందు కల్పింపబడినది. 


ఈక్లోకమందు  వ్యక్తమొనర్చబడిన భావములను బాగుగవిచారించిచూచినచో గొప్పవైరాగ్యము 

జీవునియం దుదయింపగలదు. ఏలయనిన, ప్రత్యక్షముగ కానుపించు భీష్మద్రోణాదులు తక్కిన వీరులు ఆ 
క్షణముననే భయంకరమగు కాలముయొక్క కరాళవదనమందు త్వరితముగ ప్రవేశించుచున్నట్లు అర్జును 
డెట్టు గాంచగల్గెనో ఆ ప్రకారమే ఇపుడు ప్రత్యక్షముగా గానుపించు ఈ బంధుమిత్రదారాసుతాదులు, 
ధనధాన్యాదులు, భవనములు, క్షేత్రారామములు, సంపదలు అన్నియు కాలగర్భమున విలీనమైపోవునవే 
యనియు, నశ్వరములనియు, జీవుడు భావించుకొనవలెను. ఈ సత్యమును చక్కగ భావించుకొనినచో 
దృశ్యపదార్థములం దంతట వైరాగ్యభావ ముప్పతిల్లగలదు. 

భవిష్యత్తును వర్తమానమున జూడగల్గుటయే జ్ఞానదృష్టి. రాబోవు మృత్యువును ఇప్పుడు 
భావించగల్గుటయే జీవుని విజ్ఞతయైయున్నది. అట్టి భవిష్యద్భావనచే, మృత్యుచింతనచే జీవుడు వైరాగ్యోపేతుడై 
జీవితమును జాగ్రత్తగ నడుపు కొనగలడు. అత్తజి భోగాదులం దాతనికి విరక్తియు, భగవంతునియందు 
భక్తియు ఉదయించును. మరణము సంభవింపకమునుపే లక్ష్య ప్రాప్తీనొందవలెనను దృఢనిశ్చయము 
కలుగజేసికొని అందుల తీవ్రతరముగ ప్రయత్నించును. 


కాబట్టి విశ్వరూపమున అర్జునుడు చూడగల్గిన భవిష్యత్కాలచిత్రమును ప్రతిముముక్షువు తన 
హృదయవీథియందు చిత్రించుకొని, వైరాగ్యయుక్తుడై లక్ష్యమగు పరమాత్మ 'ప్రాప్షికె అనవరతము యత్నము 
గావించుచుండవలెను. 


28. యథా నదీనాం బహవోఇ_మ్బువేగా 

స్సముద్రమేవాభిముఖా ద్రవన్తి 

తథా తవామీ నరలోకవీరా 

విశన్తి వక్రాణ్యభివిజ్వలన్తి. 

టీక:- యథా = ఏ ప్రకారముగ, నదీనామ్‌ = నదులయొక్క, బహవః = అనేకములైన, అమ్బువేగాః 
= జలప్రవాహములు, సముద్రమ్‌ ఏవ = సముద్రమునుగూర్చియే, ఆభిముఖాః = అభిముఖములై, (దవన్లి= 
ప్రవహించుచున్నవో (ప్రవేశించుచున్నవో), తథా = ఆ ప్రకారముగనే, అమీ = ఈ నరలోకనీరాః = 


మనుష్యలోకమందలి వీరులు (రాజులు), అభివిజ్ఞులన్లి = లెస్సగ జ్వలించుచున్న, తవ = నీయొక్క, వక్రాణ్‌ 
= నోళ్ళయందు, విశన్లి = ప్రవేశించుచున్నారు. 


తౌ:- ఏ ప్రకారము అనేక నదీప్రవాహములు సము ద్రాభిముఖములై _ ప్రవహించుచు 
అందు ప్రవేశించు చున్నవో, ఆప్రకారమే ఈ మనుష్యలోకమందలి వీరులు (రాజులు) లెస్సగ జ్వలించుచున్న 
మీనోళ్ళయందు ప్రవేశించుచున్నారు. 


29. యథా ప్రదీప్తం జ్వలనం పతజా 
విశన్తి నాశాయ సమృద్ధవేగాః 
తథెవ నాశాయ విశన్తి లోకా 
స్తవాపి వక్రాణ్‌ సమృద్ధవేగాః 

టీక:- యథా = ఏ ప్రకారముగ, పతడ్లాః = మిడుతలు, నాశాయ = వినాశముకొఅకు, సమృద్ధవేగాః 
= మిక్కిలి వేగముకలనై, ప్రటీవ్లమ్‌ = బాగుగమండుచున్న, జ్వలనమ్‌ = అగ్నిని, విళన్లి = ప్రవేశించుచున్నవో, 
తథా ఏవ = ఆ ప్రకారముగనే, లోకాః అవీ = జనులుకూడ, సమృద్ద్ధవేగాః = మిక్కలి వేగముతో గూడినవారై, 
నాశాయ = నాశముకొఅకు, తవ = నీయొక్క, వగ్రాణి = నోళ్ళను (నోళ్ళయందు), విశన్లి = 
ప్రవేశించుచున్నారు. 


తౌ:- ఏ ప్రకారము మిడుతలు వినాశముకొ అకు మిక్కిలివేగముతో గూడినవై బాగుగ మండుచున్న 
అగ్నియందు ప్రవేశించుచున్నవో ఆప్రకారమే జనులున్ను మిగులవేగముతో గూడినవారై నాశముకొఅకు 
మీనోళ్ళయందు ప్రవేశించుచున్నారు. 
30. లేలిహ్యసే గసమానస్పమన్తా 

ల్లోకాన్‌ సమగ్రాన్‌ వదనెర్జ్వలద్భిః 

తేజోభిరాపూర్య జగత్సమ[గ్రం 

భాసస్తవోగ్రాః ప్రతపన్తి విష్ణో. 

టీకః- విష్ణో = ఓవిష్ణుమూర్తీ, జ్వులద్భిః = మండుచున్న, వద్దనెః = ముఖములచే (నోళ్ళచే), 
నమ(గ్రాన్‌ లోకాన్‌ = సమస్తజనులను, సమన్తాత్‌ = అంతటను (నలువైపుల), (గసమానః = 
మైంగుచున్నవాడవై, లేలివ్యాసే = ఆస్వాదించుచున్నావు, తవ = నీయొక్క, ఉ(గ్రాః = భయంకరములైన, 


భాసః = కాంతులు, తేజోభిః = తమతేజస్సులచేత, సమ(గ్రమ్‌ = సమస్తమైన, జగత్‌ = జగత్తును, ఆవూర్య 
= వ్యాపించి, ప్రతపన్లి = మిగుల తపింపజేయుచున్నవి. 


తౌ:- ఓ విష్ణుమూర్తీ! మండుచున్న నీయొక్క నోళ్ళచే జనులందజిని అంతటను మింగుచున్నవాడవై 
అఆస్వాదించుచున్నావు. నీయొక్క భయంకరములైన కాంతులు తమ తేజస్సులచేత జగత్తునంతను వ్యాపించి 
మిగుల తపింపజేయుచున్నవి. 
31. ఆఖ్యాహి మే కో భవానుగ్రరూపో 

నమో౭_స్తు తే దేవవర ప్రసీద 

విజ్ఞాతుమిచ్భామి భవన్తమాద్యం 

న హి ప్రజానామి తవ ప్రవృత్తిమ్‌. 

టీకః- దేవవర = దేవథ్రేష్థా ఊగ్రరూవః = భయంకరాకారముగల, భవాన్‌ = నీవు, కః = ఎవడవో, 
మే = నాకు ఆఖ్యావా = చెప్పుము, వా= ఏలయనగా, తవట్రవృత్తిమ్‌ = నీప్రవృత్తిని, న ప్రజానామి = 
ఎజుంగకున్నానుగనుక్క ఆద్యం = ఆదిపురుషుడవగు, భవన్తమ్‌ = నిన్ను, విజ్ఞాతుమ్‌ = తెలిసికొనుటకు, 


ఇచ్భామి = కోరుచున్నాను, తే = నీకు, నమః = నమస్కారము, అస్తు = అగుగాక!, (ప్రనీద = 
అనుగ్రహింపుము (ప్రసన్నుడవగుము). 

తా:-- దేవోత్తమా! భయంకరాకారముగల నీవెవరో నాకు చెప్పుము. ఏల యనగా - నీప్రవృత్తిని 


ఎటుంగకున్నాను. కనుక ఆదిపురుషుడవగు నిన్ను గూర్చి తెలిసికొనగోరుచున్నాను. నీకు నమస్కారము. 
నన్నను గ్రహింపుము. 


వ్యాఖ్య: - భగవంతుని గుణించి తెలిసికొనదలంచువాడు అర్జునునివలె వినయాన్వితుడై, 
భక్తిభావసమన్వితుడై యుండవలెను. 

అర్జునుని ప్రశ్నలకు భగవానుడు సమాధానమొసంగుచున్నాడు - 
శ్రీ భగవానువాచ - 


౩2. కాలోఇ_స్మి లోకక్షయకృత్రువృద్దో 

లోకాన్‌ సమాహర్తుమిహ ప్రవృత్తః 

బుతేఇ_పి త్వా్న భవిష్యన్తి సర్వే 

యే౭_వస్థితాః ప్రత్యనీకేషు యోధాః. 
శ్రీ భగవానువాచ = శ్రీభగవంతుడు పలికెను - 

టీక:- (అవామ్‌ = నేను), లోకక్షయళ్ళత్‌ = లోకసంహారకుడనై, వ్రవృద్ధః = విజృభించిన, కాలః = 
కాలుడను, అన్మీ = అయియున్నాను, లోకాన్‌ = ప్రాణులను, సమావార్తుమ్‌ = సంహరించుటకు, ఇహ = 
ఈ ప్రపంచమున, ప్రవృత్తః = ప్రవర్తించినవాడను, (వ్రత్యనీకేషు = ప్రతిపక్షసైన్యములందు (శత్రుసేనలందు), 
యే యోధాః = ఏ వీరులు, అవస్థితాః = ఉన్నారో, (తే) సర్వే = వారంటున్ను, త్వా బుతే౭_వీ = నీవు 


లేకపోయినను (నీవు యుద్ధము చేయకపోయినను), న భనిష్వన్ణి = జీవించియుండరు (మృతినొందక 
తప్పరు). 


తౌ:- శ్రీ భగవంతుడు చెప్పెను - (నేను) లోకసంహారకుడనై విజృభించినకాలుడను 
అయియున్నాను. ప్రాణులను సంహరించు నిమిత్త మీ ప్రపంచమున ప్రవర్తించుచున్నాను. 
ప్రతిపక్షసైన్యములందుగల వీరులు నీవు లేకపోయినను (యుద్దము చేయకున్నను) జీవించియుండరు 
(మృతినొందక తప్పరు). 
33. తస్మాత్త్వముత్తిష యశో లభస్వ 

జిత్వా శత్రూన్‌ భుజ్జ్వ రాజ్యం సవమృద్ధమ్‌ 

మయైవెతే నిహతాః పూర్వమేవ 

నిమిత్రమాత్రం భవ సవ్యసాచిన్‌. 

టీక:- తస్మాత్‌ = కాబట్టి, త్వమ్‌ = నీవు, ఉత్తిష్ట = లెమ్ము శత్రూన్‌ = శత్రువులను, జిత్వా = 
జయించి, యళః = కీర్తిని లభస్వ = పొందుము, సమృద్దమ్‌ = పరిపూర్ణమగు (నిష్కంటకమైన), రాజ్యం = 
* త్వాం = పాఠాన్తరము 

రాజ్యమును, భుజ్ఞ్య = అనుభవింపుము, ఏతే = వీరు, మయా ఏవ = నాచేతనే, వూర్వం ఏవ = ఇదివఅకే, 
నిహతాః = చంపబడిరి. నవ్యసాబిన్‌ = ఓ అర్జునా], నిమిత్తమాత్రమ్‌ భన = (నీవు) నిమిత్తమాత్రముగ 
నుండుము. 


తౌ:- కాబట్టి నీవులెమ్ము. శత్రువులను జయించి కీర్తిని బడయుము. పరిపూర్ణమగు (నిష్కంటకమైన) 
రాజ్యము . ననుభవింపుము. వీరందజును ఇదివటికే నాచేతనే చంపబడిరి. కావున ఓ అర్జునా! నీవు 
నిమిత్తమాత్రముగ నుండుము. 


వ్యాఖ్య:- *నిమిత్తమాత్రం భవి - ప్రపంచములోని సమస్తకార్యములున్ను భగవంతునిచేతనే 
చేయబడుచున్నవి. జీవులు నిమిత్తమాత్రులే యగుదురు. కాని అజ్ఞానులగు జనులు “నేను చేసినాను” అను 
కర్షృత్వమును గలిగియుండుచు తత్ఫలితముగ బద్దులై దుఃఖమునొందుచున్నారు. “ఓ అర్జునా! నీ శత్రువు 
లిదివజకే నాచే వాతులైరి. నీవిపుడు నిమిత్తమాత్రముగ యుద్ధముచేసి విజయమునొందుము,” అని భగవాను 
డర్జునునకు బోధించిరి. దీనినిబట్టి ఈ జగత్తునందలి సమస్తము భగవంతునిచే చేయబడుచున్నదనియు, 
జీవులు భాంతిలోపడి, అహంభావముగలిగి వ్యర్థముగ తమపై కర్శృత్వమును పెట్టుకొనుచున్నారనియు 
స్పష్టమగుచున్నది. కావున విజ్ఞుడగువాడు అట్టి కర్శృత్వమును విడనాడి అంతయు భగవానుడే 
చేయుచున్నాడని భావించి తాను లోకవ్యవహారమున . నిమిత్తమాత్రుడై యుండవలెను. దానిచే 
నిరహంభావము, తత్భలితముగ నిర్మలభావము, భగవదను[గ్రహము ఆతనికి లభించగలవు, 


“సవ్యసాచినొ - అర్జునుడు ఎడమచేతితో గూడ బాణములను ప్రయోగింపగల సామర్ధ్యము గలవాడని 
యర్థము. 
34. ద్రోణం చ భీష్మం చ జయద్రథం చ 

కర్ణం తథా _న్యానపి యోధవీరాన్‌ 

మయా హతాంస్త$ం జహి మా వ్యధిష్టా 

యుధ్యస్వ జేతాసి రణే సపత్నాన్‌. 

టీకః- మయా= నాచేత, వాతాన్‌ = (ఇదివజకే) చంపబడిన, ద్రోణం చ = ద్రోణాచార్యుని, భీష్మం 
చ= భీష్మాచార్యుని, జయ(దథం చ= జయదథుని, కర్ణమ్‌ = కర్ణుని తథా = అట్లే అన్యాన్‌ యోధవీరాన్‌ 


అవి = ఇతర యుద్ధవీరులనుగూడ, త్వమ్‌ = నీవు, జపా =చంపుము, మావ్యధిష్టాః = భయపడకుము, 
యుధ్యస్వ = యుద్ధముచేయుము, రణే= యుద్ధమందు, సవత్సాన్‌= శత్రువులను, జోతానీ = గెలువగలవు 


తౌ:- నాచేత (ఇదివజకే) చంపబడిన ద్రోణాచార్యుని, భీష్మాచార్యుని, జయధ్రథుని, కర్ణుని అట్లే 
ఇతర యుద్ధవీరులనుగూడ నీవు చంపుము. భయపడకుము. యుద్ధముచేయము. శత్రువులను గెలువగలవు. 


వ్యాఖ్య: - “మావ్యధిష్థాః - భయపడవలదు. ఇది సర్వులకును చక్కని ఉపదేశము. సర్వేశ్వరుని 
శరణుబొంది తన కర్తవ్యమును ధర్మపూర్యకముగ నాచరించువాడిక దిగులునొందనేల? భయపడనేల? 
కనుకనే భగవాను డర్జునునకు తనకర్తవ్యమును, తన విధ్యుక్తధర్మమును, ధైర్యముతో, నిర్భయముతో 
నాచరింపవలసినదిగా బోధించుచున్నాడు. “మావ్యధిష్మాఃి అను ఈ భగవద్వాక్యమును సర్వులున్ను తమ 

నిత్యవ్యవహారములందు జ్ఞాపకముంచుకొనవలసియున్నది. జీవితరంగమున మనుజులు పెక్కుచోట్ల అనేక 
క్లేశములను, ప్రతిబంధములను ఎదుర్కొనవలసియుండును, అత్తజి ఈ పైవాక్యములను స్మరించి ధైర్యమును 
తెచ్చుకొనవలెను. అర్జునునివలె సమస్తము భగవదర్పణముచేసి భగవానుని వినిర్మలచిత్తముతో నాశ్రయించి 
తనకర్తవ్య కర్మమును నెరవేర్చుచో ఇక జీవుడు వెతలొందవలసిన పనిలేదు. ఇచ్చట “యుధ్యస్వ' (యుద్ధమును 
చేయుము) అను పదము వారివారి కర్తవ్యనిర్వహణమును సూచించుచున్నది.” జేతాసి (జయింపగలవు) అను 
పదము ఫలమును నిరూపించుచున్నది. అనగా - ఈ ప్రకారము సర్వేశ్వరుని ఆశ్రయించి తనకర్తవ్యము 
నెరవేర్చువాడు ఉత్తమఫలితమును తప్పక పొందగల్ల్గునని, విజయమును తప్పక సాధించునని భావము. 
కార్యవిజయమున కిదియే ఉపాయము. ఎచట శ్రీకృష్ణుడు (భగవద్భావము) ఉండునో అచట విజయము 
తథ్యము. 

శ్రీకృష్ణుడు గీతను బోధించుసమయమునకు భీష్ముడు, ద్రోణుడు, కర్ణుడు మున్నగువారు 
జీవించేయున్నారు. కాని వారు మరణించినట్లు భగవాను డర్భునున కిచట తెలిపిరి. ఇది యేమి ఆశ్చర్యము! 
దీనికి కారణముగలదు. ఈ విషయము నింతకుముందే 27వ శ్లోకవ్యాఖ్యయందు తెలుపబడినది. భగవానుడు 
కాలాతీతుడు. వారియందు భూతభవిష్యద్వర్తమానములను కాలభేదములు లేవు. కనుకనే 
భవిష్యద్వృత్తాంతమును (భీష్మాదు లమృ తిని) వర్తమానకాలమందు జూపగల్లిరి. దీనివలన మనుజుల కొక 
చక్కని గుణపాఠము లభించుచున్నది. అది యేదియనిన ఈ కానుపించు బంధుమిత్రాదులు, సిరిసంపదలు 
మున్నగునవియన్నియు _ భవిష్యత్కాలమున వినాశమొందునవే అయియున్నవి అని స్పష్టముగ 
తెలియుచున్నది. ఆ భవిష్యచ్చిత్రమును విజ్ఞులిపుడే తమ హృదయమందు చిత్రించుకొని, వైరాగ్యాదుల 
నభ్యసించవలెను. బుద్ధదేవు డాప్రకారమే “మరణమును గూర్చి దేహాదుల అశాశ్వతత్తమునుగూర్చి 
ముందుగనే బాగుగ చింతించి తద్భావనచే మహోపకారమును బొందగల్లిరి. 

భగవానుని యా వాక్యములను విని అర్జును డేమియొనర్చెనో సంజయుడు చెప్పుచున్నాడు - 


సంజయ ఉవాచ - 


35. ఏతచ్యుత్వా వచనం కేశవస్య 

కృతాజ్ఞాలిర్వేపమానః కిరీటీ 

నమస్కృత్య భూయ ఏవాహ కృష్ణం 

సగద్గదం భీతభీతః ప్రణమ్య. 
సంజయ ఉవాచ = సంజయుడు చెప్పెను - 

టీకః- కిరీటీ = అర్జునుడు, కేశవస్య = శ్రీకృష్ణునియొక్క, ఏతత్‌ = ఈ, వచనమ్‌ = వాక్యమును, 
శ్రుత్వా = విని, వేపమానః = వణకుచున్నవాడై, కృతాజ్ఞులిః = చేతులుజోడించుకొనినవాడై, కృష్ణమ్‌ = 


శ్రీకృష్ణునిగూర్చి, నమస్కృత్వా = నమస్కరించి, భీతభీతః = మిక్కిలి భయపడినవాడగుచు, ప్రణమ్య = 
వినమ్రుడై (బాగుగవంగి), నగద్గదమ్‌ = గద్గదస్వరముతో, భూయ ఏవ = మఅల, అవా = (ఇట్లు) పలికెను. 


తౌ:- సంజయుడు చెప్పెను - అర్జునుడు శ్రీకృష్ణమూర్తియొక్క ఈవాక్యములను విని 

వణకుచున్నవాడై చేతులుజోడించుకొని శ్రీకృష్ణునకు నమస్కరించి మిగుల భయపడినవాడగుచు వినముడై 
గద్గదస్వరముతో నిట్లు పలికెను. 


వ్యాఖ్య:- (1) చేతులుజోడించుకొనుట (2) నమస్కరించుట (3) వినమ్రుడై (బాగుగవంగి) పలుకుట 
- మున్నగు క్రియలు అర్జునుని పరిపూర్ణభక్తి భావమును, నమ్రతను సూచించుచున్నవి. 

అ॥ అత్తజీ అర్జునుడు భగవానుని న్స్‌ ప్రకారముస్తుతించెనో (11 శ్లోకముల ద్వారా) తెలుపుచున్నాడు. 
అర్జున ఉవాచ - 
36. స్థానే హృహీకేశ తవ ప్రకీరా$ 

జగత్రహృష్యత్యనురజ్యతే చ 

రక్షాంసి భీతాని దిశో ద్రవన్తి 

న యం అ సరస బకాంం 

సర్వే నమస్యన్తి చ సిద్ధసజ్ఞాః. 
అర్జున ఉవాచ = అర్జునుడు చెప్పెను. 

టీక:- హృషీకేశ = ఓ శ్రీకృష్ణా, తవ = నీ యొక్క, ప్రక్రీర్యా = నామమునుచ్చరించుటచేత, 
మాహాత్మ్యమును లెస్సగకొనియాడుటచేత, జగత్‌ = లోకము, ట్రవావ్యతి = మిగుల సంతోషించుచున్నది, 
అనురజ్యతే చ= మిక్కిలి ప్రీతినిగూడ బొందుచున్నది, రక్షాంనీ = రాక్షసులు, భీతాని = భయపడినవారై, దిశః 


దిక్కులనుగూర్చి, (దవన్లి = పరుగిడుచున్నారు, సర్వేనిద్ధసజ్ఞాః = సిద్ధుల సమూహములన్నీ, నమన్యన్ది చ 
= నమస్కరించుచున్నవిగూడ, (ఏతాని = ఇవియన్నియు), స్థానే = (నీ మహిమకు) తగి యున్నవి. 


తౌ:- అర్జునుడు చెప్పెను - ఓ శ్రీకృష్ణా! మీయొక్క నామము నుచ్చరించుటచేతను, మాహాత్మ్యమును 
లెస్సగకొనియాడుటచేతను లోకము మిగుల సంతోషించుచున్నది. మిక్కిలి ప్రీతిబొందుచున్నది. (మిమ్ము 
జూచి) రాక్షసులు భయపడినవారై దిగంతములకు పరుగిడుచున్నారు. సిద్దుల సమూహము లన్నియు మీకు 
నమస్కరించుచున్నవి. అవియన్నియు మీ మహిమకు తగియే యున్నవి. 


వ్యాఖ్య:- * తవప్రకీర్త్యా జగత్రహృష్యతి - భగవన్నామసంకీర్తనముచేతను, భగవన్మహిమల 
కథనముచేతను జనులు అత్యంత హర్షమును బొందుచున్నారని అర్జునుడు పలికెను. “హృష్యతి” అని చెప్పక 
“పహృష్యతి' అని చెప్పుటవలన అట్టివారు అపారమగు ఆనందమును బడయుచున్నారని అర్థము. దీనినిబట్టి 
అతిహర్షమునకు, దుఃఖరాహిత్యమునకు భగవన్నామోచ్చారణ, భగవద్విచారణయే మార్గమని 
స్పష్టమగుచున్నది. 

“రక్షాంసి భీతాని దిశో ద్రవన్తి'' - భగవద్దర్శనముచే రాక్షసులు పలాయనము చిత్తగించుచున్నారని 
చెప్పబడినది. అనగా ఎచట పరమాత్మయుండునో, ఎచట పవిత్రతయుండునో, ఎచట సద్గుణములు 
విరాజిల్లునో అచట భూతప్రేతపిశాచ రాక్షసాదులు లేక కామాది దుష్టప్రవృత్తులు ఉండనేరవని భావము. 
కావున జీవులు తమ హృదయసీమయందు దేవదేవుడగు పరమాత్మను భక్త్యాదులచే ప్రతిష్టజేసికొనినచో, ఇక 
అజ్ఞానాదులు, దంభదర్చాదులు, రాగద్వేషాదులు, కామక్రోధాదులు అటనిలువలేక పరుగిడిపోవును, 

రాక్షసులు బయటనేకాదు, హృదయమందును కాపురముందురు. వారే పైనతెల్పిన యసురగుణములు. 
భగద్ధ్యానముచేతను, భగవత్సంక్రీర్తనముచేతను పరమాత్మ నెపుడు జీవుడు తనయం దాహ్వానించుకొనునో, 
అపుడిక ఆ ఆసురీసంపద వెంటనే కాలికి బుద్ధిజెప్పును. ఈ సత్యమును నిరూపించుటకే కాబోలు అర్జునుడు 
పైవిధముగ భగవానుని స్తుతించెను. 

ఈ శ్లోకమునందు బీజాక్షరములు ఎక్కువగ కలవనియు, దీనిని జపించినవారికి భూత ప్రేతపిశాచాదుల 
బాధ యుండనేరదనియు, భూతప్రేతాదులబాధ గలవా రీళ్లోకమును భక్తితో, భావముతో జపించినచో ఆ 
బెడద తొలగిపోగలదనియు పెద్దలు చెప్పుదురు. 


37. కస్మాచ్చ తే న నమేరన్మహాత్మన్‌ 
గరీయసే బహ్మణోఇ_ప్యాదికర్రే 
అనన్త దేవేశ జగన్నివాస 
త్వమక్షరం సదసత్తత్సరం యత్‌. 


టీకః- మహాత్మన్‌ = ఓ మహాత్మా! అన్నన్హ = అనంతరూపా (లేక, నాశరహితుడా), దేవేశ = దేవదేవా! 
జగన్హివాస = జగదాశ్రయా!, సత్‌ = సత్సదార్థమున్ను (స్ఫూలజగత్తు), అనత్‌ చ = అసత్సదార్థమున్ను 
(సూక్ష్మజగత్తు), యత్‌ = ఏదికలదో, తత్పరమ్‌ = ఆ రెండింటికి పరమైనట్టి, అక్షరమ్‌ = నాశరహితమగు 
పరబ్రహ్మము, త్వమ్‌ (అని) = నీవే (అయియున్నావు), (బ్రహ్మణః అవీ = (బ్రహ్మమునకును, ఆదికర్రే = 
ఆదికారణుడవును (కనుకనే), గరీయసే = సర్వోత్కృష్ణుడవును (అగు), తే = నీకు, కస్మాత్‌ = ఏల, న 
నమేరన్‌ = నమస్కరింపకుందురు? 


తౌ:- మహాత్మా! అనంతరూపా! దేవదేవా! జగదాశ్రయా! సత్‌, అసత్తులకు (స్టూలసూక్ష్మజగత్తుల 
రెండింటికిని) పరమైనట్టి అక్షర (నాశరహిత) పరబ్రహ్మ స్వరూపులు మీరే అయియున్నారు. 
(బ్రహ్మదేవునకుగూడ ఆదికారణరూపులును, కనుకనే సర్వోతృృష్టులు నగు మీకేల నమస్కరింపకుందురు? 
(వారి నమస్కారములకు మీరు తగుదురు అని భావము). 


వ్యాఖ్య:- “సదసత్తత్పరమ్‌ి - పరమాత్మ సత్‌, అసత్తులకు పరమైనవాడు. సత్‌ అనగా - 
స్టూలపదార్థము (లేక స్టూలజగత్తు). అసత్‌ అనగా సూక్ష్మపదార్థము, (లేక సూక్ష్మజగత్తు). ఆ రెండిటికిని 
పరమాత్మ విలక్షణమై పరమై వర్తించునని భావము. లేక “సత్‌” అనగా మనస్సనియు, “అసత్‌” అనగా 
దేహమనియు చెప్పవచ్చును. అపుడును ఇదియే అర్థమిచ్చును. స్టూలమగు భౌతికప్రపంచమైనను, 
సూక్ష్మమగు మనః ప్రపంచమైనను రెండును పరమార్థదృష్టిలో మిథ్యాభూతములే యగును. పరమాత్మయొకడే 
సత్యవస్తువు. కావుననే మిథ్యాభూతములగు ఆ దృశ్యజగత్తులకంటె ఆతడు పరమైనవాడని యిట 
పేర్కొనబడినది. 


ప్ర;- పరమాత్మ యెట్టివాడు? 


ఉ:- (1) సర్వశ్రేష్ణుడు (2) (బహ్మదేవునకున్ను ఆదికారణుడు (3) అనంతుడు (4) దేవతలకును 
ప్రభువు (5) జగదాశ్రయుడు (6) నాశరహితుడు (7) సదసత్తులకు పరమైనవాడు. 

38. త్వమాదిదేవః పురుషః పురాణ 
స్త్వమస్య విశ్వస్య పరం నిధానమ్‌ 
వేత్తాఇ-సి వేద్యం చ పరం చ ధామ 
త్వయా తతం విశ్వమనన్తరూప. 


టీక:- అనన్హరూవ = అంతములేని స్వరూపముగల (లేక అనేకరూపములు గల) ఓ కృష్ణా! త్వమ్‌ 
= నీవు, ఆదిదేవః = మొదటి దేవుడవు, వురాణవురుషః = ప్రాచీన (సనాతన) పురుషుడవు, అన్య విశ్వస్య = 
ఈ ప్రపంచమునకు, వరమ్‌ = శ్రేష్టమైన, నిధానమ్‌ = ఆధారము (ఆశ్రయము), వేత్తా = సమస్తమును 
తెలిసికొనినవా డవు, వేద్యం చ = తెలియదగినవాడవును, వరంధామ చ = సర్వోత్తమమైన స్థానమును, త్వమ్‌ 
= నీవు, అనీ = అయియున్నావు, త్వయా = నీచేత, విశ్వమ్‌ = ఈ ప్రపంచమంతయు, తతమ్‌ = 
వ్యాపింపబడియున్నది. 

ల్‌ అనంతరూపుడగు ఓ కృష్ణా! నీవు ఆదిదేవుడు, సనాతనపురుషుడు, ఈ 
ప్రపంచమునకు శ్రేష్టమైన ఆధారమున్ను, సమస్తమును తెలిసికొనినవాడును, తెలియదగినవాడును, 
సర్వోత్తమస్థానమును అయియున్నావు. నీచేతనే ఈ ప్రపంచమంతయును వ్యాపింపబడియున్నది. 


ప్ర;- పరమాత్మ ఇంకను ఎట్టి లక్షణములు కలవాడు? 

ఉ:- (1) ఆదిదేవుడు (2) ప్రాచీనపురుషుడు (3) ప్రపంచమునకు ఆధారభూతుడు (4) సమస్తము 
తెలిసినవాడు (5) తెలియదగినవాడు (6) సర్వోత్తమస్థానము (7) ప్రపంచమంతటను వ్యాపించియున్నవాడు (8) 
అనంతరూపుడు. 

39. వాయుర్యమో ఇ_గ్నిర్వరుణశ్ళశా జ్క:ః 

ప్రజాపతిస్త౪ం ప్రపితామహశ్చ 

నమో నమస్తేఇ స్తు సహస్రకృత్వః 

పునశ్చ భూయో౭_పి నమో నమస్తే. 

టీక:- వాయుః = వాయువు యమః = యముడు, అగ్సీః = అగ్ని వరుణః = 
వరుణుడు, శశాబజ్బః = చంద్రుడు, ప్రజావతిః = (బ్రహ్మదేవుడు, (వ్రవీతామహః చ = (బ్రహ్మదేవునకు 
తండ్రియును, త్వమ్‌ (అని) = నీవే అయియున్నావు, తే = నీకు, సహ(కృృత్వః = వెయ్యిమార్లు, నమోనమః 


= నమస్కారము, అస్తు = అగుగాక, తే= నీకు, వునః చ= మటిల, నమః= నమస్కారము, భూయః అవీ 
మజిల కూడ, నమః = నమస్కారము. 


తౌ:- వాయువును, యముడును, అగ్నియు, వరుణుడును, చంద్రుడును, (బ్రహ్మదేవుడును, 
బ్రహ్మదేవునకు తండ్రియును మీరే అయియున్నారు. మీకనేకవేల సమస్కారములు! మజల మల మీకు 
నమస్కారము. 

వ్యాఖ్య:- అర్జునునకు భగవానునియెడల కలిగిన అట్టి అపరిమితభక్తి సాధకునకు 
అత్యంతావశ్యకమై యున్నది. 
40. నమః పురస్తాదథ పృష్ణతస్తే 

నమో౭_స్తు తే సర్వత ఏవ సర్వ 

అనన్తవీర్యామి తవి క్రమస్త $౦ 

సర్వం సమాప్పోషి తతోణ_సి సర్వః. 

టీకః- సర్వ = సర్వరూపుడవగు ఓ కృష్ణా!, వురస్తాత్‌= ఎదుటను, వృష్టతః = వెనుకను, తే = నీకు, 
నమః = నమస్కారము, అస్తు = అగుగాక!, అనన్హవీర్యామితవి క్రమః = అపరిమిత సామర్థ్యమును, 


పరాక్రమమునుగలవాడవగు, త్వమ్‌ = నీవు, సర్వమ్‌ = సమస్తమును, సమాప్త్పోష్‌ = లెస్సగ 
వ్యాపించియున్నావు, తతః = అందువలన, సర్వః = సర్వస్వరూపుడవు, అని = అయియున్నావు. 


తౌ:- సర్వరూపులగు ఓ కృష్ణా! ఎదుటను, వెనుకను మీకు నమస్కారము మజీయు అన్నివైపులను 
మీకు నమస్కారమగుగాక! అపరిమితసామర్థ్యము, పరాక్రమము గలవారగు మీరు సమస్తమును లెస్సగ 
వ్యాపించియున్నారు. కనుకనే సర్వస్వరూపులై యున్నారు. 


వ్యాఖ్య:- అర్జునుడు తన హృదయమున పొంగిపారలుచున్న భక్తిభావాతశయమును 
వ్యక్తముచేయుచున్నాడు. 
“ అనన్హవీర్యామి తవి క్రమళి - భగవానుడు అపరిమిత శక్తిసామర్థ్యములు కలవాడు. ఒక చిన్న 


విసనకట్ట్జతో వీచుకొనిన, కొద్దిగాలి వచ్చును. ఒక్కసారి రుంరూమారుతము వీచినచో అపరిమితమగుగాలి 
ఉద్భవించును. మొదటిది మనుష్యశక్తి. రెండవది దైవశక్తి, బిందెలతో గాని, ఏతాముతోగాని, మిషన్లతో గాని 
నీరు పారగట్టినచో ఒకింత నీరు ప్రవహించును. కుంభవర్షముకురిసినచో వెల్లువలు పారును. వేలకొలది 
ఎకరముల నేల తడియును. మొదటిది మనుష్యశక్తి, రెండవది దైవశక్తి. మనుజుని శక్తికిని భగవంతుని 
శక్తీకినిగల తేడా ఇదియే. కనుకనే అర్జునుడు భగవానుని *అనంతవీర్యామితవిక్రముడి ని సంబోధించెను. 
కావున మనుజుడు తన అల్బశక్తినిజూచి గర్వించక, సర్వశక్తిమంతుడగు పరమాత్మయెడల అకుంఠిత 
భక్తిభావము గలిగియుండవలెను. 


ప్రః- పరమాత్మ ఇంకను ఎట్టివాడు? 
ఉ:-(1) అనంతశక్తిగలవాడు (2) అపరిమిత పరాక్రమశీలుడు (3) సర్వత్రవ్యాపించి యున్నవాడు (4) 
సర్వరూపుడు. 


41. సఖేతి మత్వా ప్రసభం యదుక్తం 
హే కృష్ణ హే యాదవ హే సఖేతి 
అజానతా మహిమానం తవేదం 
మయా ప్రమాదాత్రణయేన వాపి. 

42. యచ్చాపహాసార్థమసత్మృతో ఇ_సి 
విహారశయ్యాసన భో జనేషు 
ఏకోఇ_.థవాప్యచ్యుత తత్సమక్షం 
తత్‌క్రామయే త్వామహమ ప్రమేయమ్‌. 


టీక:- అచ్యుత = నాశరహితుడవగు ఓ కృష్ణా!, తన = నీయొక్క, ఇదమ్‌ = ఈ, ముపామానమ్‌ = 
మహిమను, అజానతా = ఎజుగని, మయా = నాచేత, వ్రమాదాల్‌ = అజ్ఞానమువలననైనను, (పారపాటున 
నైనను), ప్రణయేనవాఅవీ = స్నేహముచేతనైనను (చనువు చేతనైనను), సఖా ఇతి = చెలికాడవని, మత్వా = 
తలంచి, హే కృష్ణ = ఓ కృష్ణా!, హే యాదవ = ఓ యాదవా, హే సఖా= ఓ సుఖుడా, ఇతి= అని, ప్రసభమ 
= అలక్ష్యముగ (బండతనముగ), యత్‌ = ఏది, ఉక్తమ్‌ = చెప్పబడెనో, విహారళయ్యాననభోజనేషు = 
విహారము సలుపునప్పుడును, పరుండునప్పుడును, కూర్చుండునప్పుడును, భుజించునప్పుడును, పీత 
ఒక్కడవుగ నుండునప్పుడుగాని, అథవా = లేక తత్‌ సమక్షం అవి = ఇతరులయెదుటగాని, అపహాసార్థమ్‌ 
= పరిహాసముకొ జికు, అసత్మృతః అనీ (ఇతి) యత్‌ చ = అవమానింపబడితివనునది యేదికలదో, తత్‌ = 
దానిని (అట్టి అపరాధములన్నిటిని), అటవ్రమేయమ్‌ = ప్రమాణములచే తెలియబడనివాడవగు, త్వామ్‌ = 
నిన్ను, అహమ్‌ = నేను, కామయే = క్షమింపవేడుచున్నాను. 


తా నాశరహితులగు ఓ కృష్ణా! మీయొక్క ఈ మహిమను తెలియక పొరపాటునగాని, 
చనువువలనగాని, సఖుడవని తలంచి “ఓ కృష్ణా, ఓ యాదవా, ఓ సఖా అని అలక్ష్యముగ మిమ్ముగూర్చి 
నేనేదిచెప్పితినో మటీయు విహారముసల్పునపుడుగాని, పరుండునపుడుగాని, కూర్చుండునపుడుగాని, 
భుజించునపుడుగాని, ఒక్కరుగ నున్నపుడుగాని, లేక ఇతరులయెదుటగాని పరిహాసముకొజకు ఏ 
అవమానమును గావించితినో - ఆ యపరాధము లన్నిటిని అప్రమేయులగు మీరు క్షమింపవేడుచున్నాను. 


వ్యాఖ్య:- చేసిన తప్పిదనమునకు పశ్చాత్సాపపడి మటల నద్దానిని చేయకుండుట విజ్ఞుల లక్షణము. 
43. పితా౭_సి లోకస్య చరాచరస్య 

త్వమస్య పూజ్యశ్చ గురుర్గరీయాన్‌ 

న త్వత్సృమో౭_స్త్యభ్యధికః కుతోఇ_న్యో 

లోకత్రయే౭_ప్య ప్రతిమ ప్రభావ. 

టీక:- అపవ్రతిమవ్రభావ = సాటిలేని ప్రభావముకలవాడా!, త్వమ్‌ = నీవు, చరాచరస్య = 
స్థావరజంగమాత్మకమైన, అస్య లోకస్య = ఈ ప్రపంచమునకు, పితా = తండ్రివి, అనీ = అయియున్నావు, చ 
= మజీయు, పూజ్యః = పూజింపబడదగినవాడవును, గరీయాన్‌గురుః = సర్వ శ్రేష్టడవైన గురువును, (అనీ = 


అయియున్నావు), లోకత్రయే అవి = ముల్లోకములందును, త్వత్సమః = నీతో సమానమైనవాడు, న అన్లి = 
లేడు, అభ్యధికః = (ఇక) నిన్నుమించినవాడు, అన్యః = మటియొకడు, కుతః = ఎక్కడ? (ఎట్లుండగలడు?) 


తా:- సాటిలేని ప్రభావముగల ఓ కృష్ణమూర్తీ! మీరు చరాచరాత్మకమైన ఈ 

ప్రపంచమునకంతకును తండ్రి అయియున్నారు. మజియు మీరు పూజ్యులును, సర్వ శ్రేష్టులగు 
గురువులును అయి వెలయుచున్నారు. ముల్లోకములందును మీతో సమానమైనవారు లేరు. ఇక 
మిమ్ములను మించినవారు మజియొక రెట్టుండగలరు? 


వ్యాఖ్య:- చరాచర ప్రపంచమునకు, సమస్త ప్రాణికోట్లకు భగవంతుడే తండ్రి, వారే తల్లి, వారే 
గురువు. గురువులందణిలోను సర్వోత్తముడగు గురువు. కనుకనే “గురుర్గరీయాన్‌” అని చెప్పబడినది. 
వారొకరే సద్వస్తువుగనుకను, తక్కినదంతయు (దృశ్యము) అసద్వస్తువుగనుకను, వారికి సమానుడుగాని, 
మించినవాడుగాని మజీయొకడు లేనేలేడని స్పష్టమగుచున్నది. కావున సర్వులు వారినే ఆశ్రయించవలెను.. 


“గరీయాన్‌ ” అను ఈ పదమును “గురువునకు పోషణముగ కాకుండ విడిగాకూడ చెప్పవచ్చును. 
(గరీయాన్‌ = శ్రేష్టుడవు - అని). 


ప్రః- పరమాత్మ ఇంకను ఎట్టివాడు? 


ఉ:- (1) చరాచరప్రపంచమునకు తండ్రి (2) పరమపూజ్యుడు (3) ఉత్తమగురువు (4) 
ముల్లోకము లందును సాటిలేని ప్రభావముకలవాడు (5) అతనితో సమానుడుగాని, అతనికంటె అధికుడుగాని 
లేనివాడు. 


అ॥ ఈ ప్రకారముగ భగవానుని ప్రార్థించి అటుపిదప అర్జునుడు సాష్టాంగవందనముచేసి తన 
యపరాధములను క్షమింపవేడుకొనుచున్నాడు అ 


44. తస్మాత్రణమ్య ప్రణిధాయ కాయం 
ప్రసాదయే త్వామహమీశ మీడ్యమ్‌ 
పితేవ పుత్రస్య సఖేవ సఖ్యుః 
ప్రియః ప్రియాయార్లసి దేవ సోఢుమ్‌. 


టీక:- తస్మాత్‌ = అందువలన, కాయమ్‌ = శరీరమును, ప్రణిధాయ = (భూమిపై) 
సాష్టాంగముగవంచి (పడవైచి), ప్రణమ్యు = నమస్కరించి, ఈశమ్‌ = ఈశ్వరుడవును (నియామకుడవును), 
ఈడ్యమ్‌ = స్తుతింపదగినవాడవునగు, త్వామ్‌ = నిన్ను, ప్రసాదయే = అను గ్రహింప వేడుచున్నాను, దేవ= ఓ 
దేవా!, పుత్రస్య = కుమారునియొక్క (అపరాధమును), వీతా ఇవ = తం(డ్రివలెను, సఖ్యూః = చెలికానియొక్క 
(తప్పును), సఖాఇవ = చెలికానివలెను, వ్రీయాయాః = ప్రియురాలియొక్క (తప్పును), (వీయః (ఇవ) = 
ప్రియునివలెను, (మే = నాయొక్క, అవరాధమ్‌ = తప్పును), సోఢుమ్‌ = సహించుటకు (క్షమించుటకు), 
అర్లని = తగుదువు. 


తౌ:- అందువలన నేను శరీరమును భూమిపై సాష్టాంగముగ బడవైచి నమస్కరించి. ఈశ్వరుడును, 
స్తుతింపదగినవాడవును అగునిన్ను అనుగ్రహింప వేడుచున్నాను. దేవా! కుమారుని అపరాధమును 
తండ్రివలెను, స్నేహితుని అపరాధమును స్నేహితుడు వలెను, ప్రియురాలి అపరాధమును 
ప్రీయుడువలెను (నాయొక్క అపరాధమును) మీరు క్షమింపుడు. 

వ్యాఖ్య: - “ప్రణిధాయ కాయమ్‌' - పెద్దలకెట్టు నమస్కరింపవలయునో ఆ వద్ధతి ఇచట 
తెలుపబడినది. శరీరమును భూమిపైపూర్తిగ పడవైచి భక్తితో పెద్దలకు సాష్టాంగవందన మాచరింపవలయునని 
అర్జునుని నెపమున లోకమునకు చూపబడినది. అట్టి క్రియచే అహంకారము, గర్వము చచ్చును. దర్పము 
నశించును. కనుకనే హిందూమత సాంప్రదాయమున సాష్టాంగవందనపద్ధతి ప్రవేశపెట్టబడినది. దానిచే పెద్దల 
యనుగ్రహమునకు మనుజుడు పాత్రుడు కాగల్గును. అర్జును డాప్రకారమేచేసి భగవానుని యను గ్రహమును 
పొందగల్సెను. విశ్వామిత్రు డా .ప్రకారమే చేసి వసిష్ణనిచే “(బ్రహ్మర్షి యనిపించుకొనెను. అయితే 
శరీరముతోపాటు మనస్సునందు, వాక్కునందుకూడ వినయము ద్యోతకము కావలెను. అపుడు 
తికరణములతోను, దైవమును, పెద్దలను సేవించినట్లగును. 

తన తప్పులను క్షమించమని అర్జునుడు భగవానుని వినయాన్వితుడై ప్రార్థించెను... నిర్మలభక్తితో 
గావింపబడు ప్రార్థనలను భగవానుడు తప్పక మన్నించును. 


'ప్ర:- పరమాత్మ ఎట్టివాడు? 

ఉ:- (1) సర్వలోకములకును ఈశుడు, ప్రభువు (2) సర్వులచే స్తుతింపదగినవాడు. 
ప్ర:- భగవంతునకుగాని, పెద్దలకుగాని యే ప్రకారము నమస్కరించవలెను? 
ఉ:- నిర్మలభక్తితో వారిపాదములకు సాష్టాంగవందన మాచరించవలెను. 


అ॥ విశ్వరూపమును జూచి భయకంపితుడైన అర్జునుడు తిరిగి సౌమ్యరూపమును జూపులాగున 
భగవానుని ప్రార్జించుచున్నాడు- 
45. అదృష్టపూర్వం హృషితోఇ_స్క్మి దృష్ట్వా 

భయేన చ ప్రవ్యథితం మనో మే 

తదేవ మే దర్భయ దేవ రూపం 

ప్రసీద దేవేశ జగన్నివాస. 

టీక:- అదృష్టవూర్వమ = అదివజకెన్నడును జూడనట్టి ఈ విశ్వరూపమును, దృష్ట్వా = చూచి, 

పష్టపూర్చు' న్న ట్టి s పృష్ట్వా 

హృవితః = ఆనందించినవాడను, అన్మి = అగుచున్నాను, చ= మటియు,.మే = నా యొక్క, మనః = 
మనస్సు, భయేన = భయముచేత, (వవ్యథితం = మిక్కిలిబాధనొందినది, దేవ = ఓ దేవా!, తత్‌ రూపమ్‌ ఏవ 


= మునుపటి ఆ శాంతరూపమునే, మే = నాకు, దర్భయ = చూపుము, దేవేశ = దేవదేవా!, జగన్సివాన = 
జగదాధారా!, ప్రసీద = అనుగ్రహింపుము ( ప్రసన్నుడవగుము). 


తా ఇదివజికెన్నడును జూడనట్టి ఈ విశ్వరూపమును జూచి ఆనందమును బొందితిని, కాని 
భయముచే నాయొక్క మనస్సు మిగుల వ్యథనొందుచున్నది. కావున దేవా! ఆ మునుపటి (సౌమ్య) రూపమునే 
నాకు జూపుడు. దేవదేవా! జగదాధారా! అనుగ్రహింపుడు! 


వ్యాఖ్య:- అర్జునునకు అపూర్వమగు విశ్వరూపమును గాంచుటవలన హర్షమున్ను, అందలి 


684 గీతామకరందము [11వ అధ్యాయము 


భయంకర దృశ్యములను పరికించుటవలన కంపమున్ను, భీతియు గలిగెను. ఆ భయమును 
పోగొట్టుకొనుట్యై సౌమ్యరూపమును జూపులాగున భగవానుని అర్థించుచున్నాడు. 

“ప్రసీద దేవేశ జగన్నివాసి - ఇదే వాక్యమును ఈ అధ్యాయములోని 25వ శ్లోకమున అర్జునుడు 
పలికియున్నాడు. “దేవదేవా! జగదాధారా! కరుణింపుడు! అనుగ్రహింపుడు!” అని దాని భావము. 


“దేవ,” “రూపమ్‌” అను రెండుపదములను కలిపి *'దేవరూపమ్‌ = చతుర్భుజాకారమగు దేవ (విష్ణు) 
రూపమును జూపుము - అని కొందటు అర్థము చెప్పిరి. 


అ॥ తాను జూడదలంచిన సౌమ్యరూపమును అర్జునుడు వర్ణించుచున్నాడు - 


46. కిరీటినం గదినం చక్రహస్త 
మిచ్చామి త్వాం ద్రష్టుమహం తథైవ 
తేనెవ రూపేణ చతుర్భుజేన 
సహస్రబాహో భవ విశ్వమూర్తే. 


టీక:- అహమ్‌ = నేను, త్వామ్‌ = నిన్ను తథా ఏవ = మునుపటివలెనే, కిరీటినమ్‌ = 
కిరీటముగలవానిగను, గదినమ్‌ = గదను ధరించినవానిగను, చ(క్రహస్తమ్‌ = చక్రముచేతగలవానిగను, 
(దష్టుము = చూచుటకు, ఇచ్భామి = కోరుచున్నాను, సవాస్రబాహో = అనేక హస్తములు గలవాడా!. 
విశ్వమూర్తే = సమస్తప్రపంచము స్వరూపముగ గలవాడా!, చతుర్భుజోన = నాలుగుచేతులుగల, తేనరూపేణ 
ఏవ = ఆ రూపముతోనే, భవ = (మఅల) అగుము, (ఆ రూపమునే మల ధరింపుమని భావము). 


తౌః- (ఓ కృష్ణమూర్తీ) నేను నిన్ను మునుపటివలెనే కిరీటము, గద, చక్రము చేతధరించినవానినిగ 
జూడదలంచుచున్నాను. అనేక _ హస్తములుగలదేవా! జగద్రూపా! నాలుగు భుజములుగల 
ఆ పూర్వరూపమునే మజిల ధరింపుడు. 


వ్యాఖ్య:- ఈక్లోకమునం, దొక ప్రశ్న యుదయించుచున్నది - “తేనైవ = ఆ చతుర్భుజరూపముతోనే 
ప్రత్యక్షమగుము - అని యడుగుటలో అర్జునుడు భగవానుని చతుర్భుజాకారమును, పూర్వము చూచినబ్లే 
స్పష్టమగుచున్నది. అయితే దానిని ఎపుడు చూచెను? ఈ అధ్యాయమందలి 41, 42వ క్లోకములలో అర్జునుడు 
భగవానునితో “నిన్ను సామాన్య సఖునిగనెంచి పరిహాసపూర్వకముగ పలికిన వాక్యములను క్షమింపుము” అని 
వేడుకొనుటబట్టియు, భగవానుడు చతుర్భుజాకారముతో నెపుడైన గన్పట్టియుండినచో ఆప్రకారము సామాన్య 
సఖునివలె నాతనిని భావించి యుండెడివాడు కాదుగనుకనూ, ఆ యాకారముతో నతనికి పరిచయము లేనట్లే 
తేలుచున్నది. ఈ ప్రకారముగ పరస్పర విరుద్ధములుగనున్న ఈ రెండు భావములను సమన్వయపజచు 
టెట్టు? ఈ క్రింది విధముగ దీనికి సమాధానము చెప్పుకొనవచ్చును. 


(1) విశ్వరూపమును జూపుటకు ముందుగా ప్రారంభములో భగవానుడు సంతోషముతో తన 
చతుర్భుజాకారమును అర్జునునకు గన్సజిచి యుండవచ్చును. - 


50వ శ్లోకములో “భూయః స్వకం రూపం దర్శయామాస (తిరిగి తన రూపమును జూపెను) అనిచెప్పి 


11వ అధ్యాయము] విశ్వరూపసందర్శనయోగము 685 


వెంటనే “పునస్సామ్యవపుర్భూత్వా” (మఅల శాంతరూపమును ధరించెను) అని పలుకుటవలన మొదట 
చతుర్భుజాకారమునుజూపి, ఆ పిమ్మట శాంతమగు మానవరూపమును ధరించియుండవచ్చును. 


(2) దేవకీదేవియొక్క గర్భమున భగవానుడు జన్మించినపుడు శంఖచక్రాది చిహ్నములుండెనని, అది 
చాల ప్రసన్నమైనరూపము గా నుండెనని అర్జునుడు విని యుండవచ్చును. 


(3) విశ్వరూపదర్శనముచే శ్రీకృష్ణుడు సామాన్యులుకాదనియు, సాక్షాత్‌ విష్ణువేయనియు 
తెలిసికొనుటచే వైకుంఠమం దట్టి చిహ్నములతోనే వారు సదా ప్రసన్నరూపులై వెలయుచుందురని 
ఎజింగియుండుటవలన అర్జును డట్లు ప్రశ్నించియుండవచ్చును. 


అ॥ అర్జునుని యా ప్రార్థనను విని భగవానుడు తన సౌమ్యరూపముతో తిరిగి ప్రత్యక్షముకానున్నవారై 
విశ్వరూపముయొక్క మహిమను ముందుగా వెల్లడించుచున్నాడు - 
శ్రీ భగవానువాచ - 


47. మయా ప్రసన్నేన తవార్డునేదం 

రూపం పరం దర్శిత మాత్మయోగాత్‌ 

తేజోమయం విశ్వమనన్త మాద్యం 

యన్న్మే త్వదన్యేన న దృష్టపూర్వమ్‌. 
శ్రీ భగవానువాచ = శ్రీ భగవానుడు చెప్పుచున్నాడు - 

టీక:- అర్జున = ఓ అర్జునా!, తేజోనుయమ్‌ = ప్రకాశముచే పరిపూర్ణమైనదియు, విశ్వమ్‌ = 
ప్రపంచస్వరూపమైనదియు, అనన్తమ్‌ = అంతములేనిదియు, ఆద్యమ్‌ = మొదటిదియు, త్వదన్యేన = 
నీవుతప్ప మజియొకనిచే, న దృష్టవూర్వమ్‌ = అదివజికెన్నడును జూడబడనిదియు నగు, మే = నాయొక్క, 
యత్‌ ఇదమ్‌ వరం రూవమ్‌ = ఏ యీ సర్వోత్తమమైన విశ్వరూపమును, (అధ్రాక్షీః = చూచితివో), తత్‌ = 


ఆ రూపము, వ్రసన్నేనమయా = ప్రసన్నుడనగు నా చేత, తవ = నీకు, ఆత్మయోగాత్‌ = నాయొక్క 
యోగశక్తివలన, దర్భితమ్‌ = చూపబడినది. 


తౌ:- శ్రీ భగవానుడు చెప్పుచున్నాడు - అర్జునా! ప్రకాశముచే పరిపూర్ణమైనదియు, 
జగద్రూపమైనదియు, అంతములేనిదియు, మొదటిదియు, నీవుతప్ప ఇతరులచే నిదివజకెన్నడును 
జూడబడనిదియు నగు ఏ యీ సర్వోత్తమమైన విశ్వరూపముగలదో, అయ్యది ప్రసన్నుడనగు నాచే 
స్వకీయయో గశక్తివలన నీకు చూపబడినది. 


వ్యాఖ్య:- “మయా ప్రనన్నేన అని చెప్పుటవలన అనన్యభక్తిగలవారియెడల భగవానుడు 
అనుగ్రహము జూపునని స్పష్టమగుచున్నది. 


(a 
(అ:ా భగవంతు డెట్టివాడు? 


ఉ:- (1) తేజోమయుడు (2) విశ్వవ్యాపకుడు (3) అనంతరూపుడు (4) ఆద్యస్వరూపుడు. 

48. న వేదయజ్ఞాధ్యయనెర్న దానె 
ర్న చ క్రియాభిర్న తపోభిర్నుగైః 
ఏవం రూపళ్ళక్య అహం నృలోకే 
ద్రష్టుం త్వదన్యేన కురు ప్రవీర. 


టీక:-- కురువ్రవీర = కురువంశశ్రేష్ణుడవగు ఓ అర్జునా!, ఏవం రూపః = ఇట్టిరూపముగల, 
అహమ్‌ = నేను, నృలోకే = మనుష్యలోకమున, త్వదన్యేన = నీకంటె నితరునిచే, వేదయజ్ఞాధ్యయనైః = 
వేదాధ్యయనము, యజ్ఞాధ్యయనములచేతను, (దష్టుమ్‌ = చూచుటకు, నశక్యః = సాధ్యముకానివాడను, 
దానెః= దానముచేత, న= చూచుటకు సాధ్యపడువాడనుకాను; (క్రియాఖిః = (అగ్నిహోత్రాది, శ్రౌతస్మార్లాది) 
క్రియలచేతను, న = చూచుటకు సాధ్యముకానివాడను, ఉగెః తపోభిః చ = "“ఘోరతపస్సులచేగూడ, న= 
చూచుటకు సాధ్యముకానివాడను. 


లా కురువంశ ్రేష్టడవగు ఓ అర్జునా! ఈ నా విశ్వరూపమును నీవు తప్ప మటీయొక రవరును ఈ 
మనుష్యలో కమున చూచియుండలేదు (నాయనుగ్రహముచే నీవు చూడగల్లితివి). మజీయు వేదాధ్యయన, 
యజ్ఞాధ్యయనములచేగాని, _ దానములచేగాన్మి _ (అగ్నిహోత్రాది శ్రౌతస్మార్తాది) క్రియలచేగాని, 
ఘోరతపస్సు లచేగాని, ఇట్టి (విశ్వరూపుడనగు) నన్నుచూచుటకు శక్యముకాదు. 


వ్యాఖ్య: - ఇచట తెలిపిన వేదాధ్యయన, యజ్ఞాదులచే భగవానుని విశ్వరూపమును జూడజాలరని 
చెప్పినంతమా త్రముచే అవియన్నియు నిరుపయోగములని అర్హముకాదు. ఆ క్రియలన్నిటితో భక్తికలియనిచో 
నవి యెక్కువఫలితము నొసంగజాలవని తెలుపుటయే యగును. ఎంత కృషిచేసినను జలములేనిచో 
సస్యములు ఫలింపవుగదా! అట్లే ఆ క్రియలున్ను. 


49. మాతే వ్యథా మా చ విమూఢభావో 

దృష్ట్వా రూపం ఘోరమీదృజ్మమేదమ్‌ 

వ్యపేతభీః ప్రీతమనాః పునస్త్వం 

తదేవ మే రూపమిదం ప్రపశ్య. 

టీక:- ఈ దృక్‌= ఇటువంటి, ఘోరమ్‌ = భయంకరమైన, మమ = నాయొక్క, ఇదం రూమ్‌ = 
ఈ (విశ్వ) రూపమును, దృష్ట్వా = చూచ్చి, తే = నీకు వ్యథా = భయము (బాధ), మా = వలదు, 
విమూఢభావః చ = చిత్తవైకల్యమున్ను, మా = వలదు, త్వమ్‌ = నీవు, వ్యవేతభీః = భయరహితుడవును, 


(్రీతమనాః = ప్రసన్నచిత్తుడవును అయి, మే = నాయొక్క, తత్‌ ఇదం రూవం ఏవ = (నీవు కోరిన) ఆయీ 
పూర్వరూపమునే, వునః = మటల, (వపళ్ళ =బాగుగ జూడుము. 


తౌ:- ఇటువంటి భయంకరమైన నా(విశ్వ) రూపమును జూచి నీవు భయమునుగాని, 
చిత్తవికలత్వముగాని పొందకుము. నీవు నిర్భయుడవును, ప్రసన్నచిత్తుడవును అయి నా యీ 
పూర్వరూపమునే, మజల బాగుగ జూడుము. 


11వ అధ్యాయము] విశ్వరూపసందర్శనయోగము 687 


అ॥ ఇట్లు వచించి తదుపరి శ్రీకృష్ణు డేమి యొనర్చెనో సంజయుడు చెప్పుచున్నాడు - 


సంజయ ఉవాచ :- 


50. ఇత్యర్డునం వాసుదేవస్తథోక్త్వా 

స్వకం రూపం దర్శయామాస భూయః 

ఆశ్వాసయామాస చ భీతమేనం 

భూత్వా పునస్సామ్యవపుర్మహాత్మా. 
సంజయ ఉవాచ = సంజయుడు చెప్పెను - 

టీక:- ఇతి = ఈ ప్రకారముగ, వాసుదేవః = శ్రీకృష్ణుడు, అర్జునమ్‌ = అర్జునుని గూర్చి, ఉక్త్వా = 
చెప్పి, తథా = ఆ ప్రకారము, స్వకంరూపమ్‌ = తన పూర్వరూపమును, భూయః = తిరిగి దర్భయామాన 
= చూపెను, మహాత్మా = మహాత్ముడగు ఆ శ్రీకృష్ణమూర్తి, వునః చ = మటల, సౌమ్యవవుః = 


శాంతరూపముగలవాడు, భూత్వా = అయి, భీతమ్‌ = భయపడియున్నట్టి, ఏనమ్‌ = అర్జునుని 
ఆశ్వాసయామాసన = ఓదార్చెను. 


తౌ:- సంజయుడు చెప్పెను - (ఓ ధృతరాష్ట్రమహారాజా!) ఈ ప్రకారముగ శ్రీకృష్ణు డర్దునునకు జెప్పి 
ఆ ప్రకారమే తన (పూర్వపు) రూపమును మటల జూపెను. మహాత్ముడగు ఆ శ్రీకృష్ణమూర్తి మజల తన 
సౌమ్యరూపమును వహించి భయపడియున్న అర్జునుని ఓదార్చెను. 


వ్యాఖ:- ఇచట రెండు పర్యాయములు “మటల తనరూపమును జూపెను అని చెప్పుటవలన 
మొదట అర్జునుని కోర్కెననుసరించి చతుర్భుజాకారముతో ప్రత్యక్షమై ఆ పిదప మజల తన సౌమ్య 
మానవరూపమును జూపియుండవచ్చునని తోచుచున్నది. 


అ॥ భగవానుని అవ్విధముగ శాంతరూపమునజూచి అర్జునుడు పలికిన పలుకులను 
వివరించుచున్నాడు - 


అర్హున ఉవాచ :- 


51. దృష్ట్వేదం మానుషం రూపం తవ సౌమ్యం జనార్దన 
ఇదానీమస్మి సంవృత్తస్సచేతాః ప్రకృతిం గతః. 
అర్జున ఉవాచ - అర్జునుడు చెప్పెను - 
టీకః- జనార్హన = ఓ కృష్ణా, తవ = నీయొక్క, సౌమ్యుమ్‌ = ప్రసన్నమైన (శాంతమైన), ఇదం 
మానుషం రూవమ్‌ = ఈ మనుష్యరూపమును, దృష్ట్వా = చూచి, ఇదానీమ్‌ = ఇప్పుడు, సబేతాః = తేటపడిన 


(కుదుటపడిన) మనస్సుగలవాడను, సంవృత్తః = అయితిని, (మటీయు) ప్రక్ళతిమ్‌ = స్వస్థతను, గతః అస్మి 
= పాందినవాడనైతిని. 

తా;- అర్జునుడు చెప్పెను - ఓ కృష్ణా! మీయొక్క ప్రశాంతమైన ఈ మనుష్యరూపమునుజూచి 
యిపుడు నామనస్సుకుదుటపడినది. మజియు నేను స్వస్థతనుబొందితిని. 


అ॥ అర్జునుని యా వాక్యములను విని భగవానుడు తానుచూపిన రూపముయొక్క 
మహిమాతిశయమును రెండు శ్లోకములద్వారా వెల్లడించుచున్నాడు - 


శ్రీ భగవానువాచ - 
52. సుదుర్దర్శ్భమిదం రూపం దృష్టవానసి యన్మమ 
దేవా అప్యస్య రూపస్య నిత్యం దర్శనకాజ్ఞిణః. 
శ్రీ భగవానువాచ = శ్రీ భగవానుడు చెప్పెను - 
టీక:- మమ = నాయొక్క, యత్‌= ఏ రూపమును, దృష్టవాన్‌ అని = చూచినవాడవయితివో, (తత్‌) 
ఇదమ్‌ రూనమ్‌ = ఆ యీ (విశ్వ) రూపము, నుదుర్హర్భమ = చూచుటకు అత్యంతదుర్లభమైనది, దేవాః అవీ 


= దేవతలుగూడ, నిత్యమ్‌ = ఎల్లపుడును, అస్య రూవస్య = ఈ (విశ్వ) రూపముయొక్క, దర్భనకాజ్ఞిణః 
(భవన్తి) = దర్శనము నభిలషించువారు (అగుచున్నారు). న 


తౌ;- శ్రీ భగవానుడు చెప్పెను, -. నాయొక్క ఏరూపమును . నీవిపుడు చూచితివో అది 
మహాదుర్లభమైనది. దేవతలుకూడ నిత్యము నద్దానిని దర్శనముచేయగోరుచుందురు. 

వ్యాఖ్య:- భగవంతుని స్వరూపమును. సామాన్యులెవరును దర్శింపజాలరు. ఎంతయో 
హృదయనిర్మలత (చిత్తశుద్ధి), అనన్యభక్తిగలవారుమాత్రమే దానిని దర్శింపగలరు. కనుకనే ' దుర్దర్శమ్‌” 
అనకుండ “సుదుర్దర్శమ్‌” అని చెప్పబడినది. భగవద్దర్శనము మహాదుర్లభమని భావము. 


53. నాహం వేదెర్న తపసా న దానేన న చేజ్యయా 
శక్య ఏవంవిధో ద్రష్టుం దృష్టవానసి మాం యథా. 


టీక:- మామ = నన్ను, యథా = ఏ రీతిగ, దృష్టవాన్‌ అని = చూచినవాడవైతివో, ఏవం విధః = ఇట్టి 
(స్వరూపముగల) వాడనగు, అహమ్‌ = నేను, వేదైః = వేదములచేత, (వేదాధ్యయనపరులచేత) (దష్టుమ్‌ = 
చూచుటకు, న శక్యః = శక్యుడనుగాను, తపసా = తపస్సుచేతను, న = (చూచుటకు శక్యుడను) కాను, 
దానేన = దానముచేతను, న = (చూచుటకు శక్యుడను) కాను, ఇజ్యయా = యజ్ఞముచేతను, న చ = 
(చూచుటకు శక్యుడను) కాను. 


తౌ:- నన్ను ఏ రీతిగ నీవు చూచితివో, అటువంటి రూపముగల నేను వేదములచే 
(వేదాధ్యయనపరులచే) గాని, తపస్సుచేగాని, దానముచేగాని, యజ్ఞముచేగాని చూచుటకు శక్యుడనుగాను. 


వ్యాఖ్య:- 48వ శ్లోకమున తెలిపిన భావములనే మజల తెలియజేయుచున్నారు. వేదాధ్యయన, తపో, 
దాన, యజ్ఞాదిక్రియలు పవిత్రములైనను నిర్మలభక్తి అచంచల దైవవిశ్వాసము వానితో జోడింపబడినపుడు 

మాత్రమే .అవి సతృలముల నొసంగగల్గును. (చూ - వ్యాఖ్య - 48. శ్లో) (ఈ విషయము రాబోవుళ్లోకమున 
తెలియజేయబడును). 


అ॥ ఇట్టి భగవత్స్వరూపదర్శనము మటి దేనివలన లభించునో తెలియజేయుచున్నాడు - 


54. భక్తా త్వనన్యయా శక్య అహమేవంవిధో౭_రున 
జ్ఞాతుం ద్రష్టుం చ తత్త్వేన ప్రవేష్ణుం చ పరన్తప. 


టీకః- వర్త్తవ = శత్రువులను తపింపజేయువాడా!, అర్జున = ఓ అర్జునా!, ఏవం విధః అహమ్‌ = 
ఈ విధమగు (రూపముగల) నేను, అనన్యయా భక్త్యాతు = అనన్యభక్తిచేత మాత్రమే, తత్త్వేన = 
యథార్థముగ, జ్ఞాతుమ్‌ = తెలిసికొనుటకును, (దష్టుంచ = చూచుటకును, ప్రవేష్ణుంచ = ప్రవేశించు టకును 
(ఐక్యమొందుటకు), శక్యః (అన్మీ) = శక్యుడను (అగుచున్నాను). 


తౌః- శత్రువులను తపింపజేయువాడా! ఓ అర్జునా! ఈ విధమగు రూపముగల నేను అనన్యభక్తిచేత 
మాత్రమే యధథార్థముగ తెలిసికొనుటకును, చూచుటకును, ప్రవేశించుటకును, సాధ్యమైనవాడ నగుచున్నాను. 


.వ్యాఖ్య:- (క్రిందటి శ్లోకమున వేదపఠన యజ్ఞాదులవలన భగవద్దర్శనము కాజాలదని చెప్పబడినది. 
మజిదేనిచేత భగవద్దర్శనము కాగల్గునో ఈ శ్లోకమందు విపులముగ చెప్పబడినది. భగవత్సందర్శనమునకు 
ఉపాయము చెప్పబడిన శ్లోకమగుటచే ఇది అతి ముఖ్యమైనది. ముముక్షువు లిద్దానిని బాగుగ మననముచేసి 
అందలి భావములను కార్యాన్విత మొనర్చవలెను. 


అనన్యభక్తివలననే మనుజుడు పరమాత్మను సందర్శింపగల్గునని యిట వచింప బడినది. భక్తి అను 
పదమునకు “' అనన్య" అను పోషణముచేర్చుటవలన, ఇతరములగు ప్రాపంచిక పదార్థములపై ఆసక్తినుంచక 
కేవలము పరమాత్మయందే అనన్యమగు * ప్రేమ, అనురాగము, ఆసక్తికలిగియుండవలయునని 
స్పష్టమగుచున్నది. పంపకములేని భక్తి, మటియొకవస్తువుపై చెదిరిపోనిభక్తి, పరమాత్మతప్ప అన్యవస్తువును 
అభిలషింపని భక్తి అనన్యభక్తి యనబడును. సామాన్యముగ జనులయొక్క భక్తి కొంత గృహారామాదులందు, 
దారాపుత్రులందు, సంపదలయందు, కీర్తి ప్రతిష్టలయందు విభజింపబడినది యగుటవలన, భగవంతునిపై 
ఏకొద్దియో భక్తి మిగులుచున్నది. ఇది అనన్యభక్తికాదు. దృశ్యపదార్థములందు పంపకములేని భక్తియే 
అనన్యభక్తి. అదియే భగవత్సందర్భనమునకు ఏకైక ఉపాయమని యిట తెలుపబడినది. 


అట్టి అనన్యభక్తిచే భగవానుని (1) తెలిసికొనుటకు (జ్ఞాతుం), (2) చూచుటకు (ద్రష్టుం), (3) 
ప్రవేశించుటకు ( ప్రవేష్టుం) శక్యమగునని పేర్కొనబడినది. దాని భావమేమి? ఇచట తెలిసికొనుట, చూచుట, 
ప్రవేశించుట అను మూడు క్రియలు చెప్పబడినవి. ప్రారంభమున మనుజునకు “ భగవంతుడిట్టివాడు అను 
పరిజ్ఞానము కలుగును. “జ్ఞాతుమ్‌” ఇది మొదటి అంతస్తు. ఈ స్థితియందు భక్తునకు భగవంతుడొకింత 
దూరముగనే యుండును. ఇది ద్వైతస్థితి. తదుపరి అభ్యాసవశమున ఆ భక్తుడు భగవంతునకు ఇంకను 
సమీపమునకువచ్చి ప్రత్యక్షముగా (౯06 [0 1206) ఆతనిని దర్శింపగల్గును. ( ద్రష్టుమ్‌). ఇక భగవద్విషయమై 
అతనికేమాత్రము సందేహముండజాలదు. ఇది రెండవ అంతస్తు. ఇది మొదటిదానికంటె పైస్థితి. ఈ 
స్థితియందు భక్తుడు భగవంతునకు అతిసమీపమున వచ్చిచేరును. అత్తటీ, కరతలమందలి 

బిల్వఫలమునుగాని, ఆమలకఫలమునుగాని మనుజుడు ప్రత్యక్షముగ చూడగల్గునట్లు, యాతడు 
భగవంతుని విస్పష్టముగ గాంచగల్లును. ఇది దాదాపు విశిష్టాద్వైతస్థితికి సమానము. 


అటుపిమ్మట అభ్యాసప్రాబల్యముచే ఆ భక్తుడు భగవంతునకింకను సమీపమునకు వెళ్ళి క్రమముగ 
వారియందు ప్రవేశించి ఐక్యమైపోవును (ప్రవేష్టుమ్‌). ఉప్పుకల్లు సముద్రమునందు లయించినట్లు, 
వర్షబిందువు నదీజలమున మిళితమైపోవునట్లు, నీళ్లుపాలలో కలిసిపోయినట్లు, అత్తి భక్తుడు 
భగవంతునియందు విలీనమైపోవును. అపుడు భక్తుడు, భగవంతుడు - అను రెండు వస్తువులుండనేరవు. ఒకే 
భగవద్వస్తువు మిగిలియుండును. ఇది మొదటి రెండంతస్తులకంటెను పరమైనది. ఇది పూర్ణఅద్వైతస్థితి. 
ప్రతివాడు మొదటి రెండంతస్తుల యనుభవమునుబాంది, అంతటితో తృషప్తినొందక సాధనా భ్యాసమును 
ఇతోధికముగ కొనసాగించుచు మూడవది యగు భగవత్సాయుజ్యమును బొందవలెను. పైన దెల్పిన 
మూడుస్థితులలో మొదటిది సామీష్యము, రెండవది సారూప్యము, మూడవది సాయుజ్యము, సామాన్యముగ 
కొందజు భగవంతునిగూర్చి శాస్త్రాదులవలన ఒకింతతెలిసికొని అంతయు తెలిసినదని తృప్పినొంది సాధనను 
విరమింతురు. అది సరికాదు. అట్టివాడు పూర్ణత్వమును బొందజాలడు. ఆతడింకను ముందుకుపోయి, 
భగవానుని ప్రత్యక్షముగ దర్శించుటకు, అతనిలో ఐక్యమొందుటకు యత్నింపవలెను. కనుకనే శ్రీ కృష్ణమూర్తి 
కేవలము “జ్ఞాతుమ్‌” అనిచెప్పి ఊరుకొనక, “ద్రష్టుమ్‌', *ప్రవేష్ణమ్‌' అనికూడ వచించిరి. 

ఒకమంచిఫలము బజారునందు కలదనియు, దానివర్ణము, రుచి, విలువ ఇట్టి దనియు ఒకడు 
ఇంటివద్దకూర్చాని మజియొకనిద్వారా తెలిసికొనెను - అనుకొనుడు. వెంటనే దానినిగూర్చి యాసక్తిగలిగి 
బజారునకువెళ్ళి దానిని చూచును. చూచిన పిదప ఇంకను ఆసక్తిగలిగి దానినికొని భుజించును. ఇచ్చోట, 
మొదటిస్థితి “జ్ఞాతుమ్‌' అని భగవానుడు చెప్పినదానికి సరిపోవును. *( భగవంతునిగూర్చి సద్గురువులవలన, 
సచ్భాస్త్రములవలన తెలిసికొనుట). అట్లే రెండవస్థితి “ద్రష్టుమ' అనుదానికి సరిపోవును. (సాధనాభ్యాసములచే 
భగవంతుని ప్రత్యక్షముగ గాంచగల్గుట). మూడవస్థితి ' ప్రవేష్టుమి అను పదమునకు , సరిపోవును. 
(సాధనపరిపక్వతచే భక్తుడు భగవంతునియందైక్యమగుట). ఇదియే జీవన్ముక్తదశ, - మోక్షస్థితి. ఒక 
ఇంటినిగూర్చి తెలిసికొనుట, తెలిసికొనిన పిమ్మట దానిని సమీపించుట, తదుపరి ఇంటిలో ప్రవేశించుట 
యెట్లో, అట్లే భగవంతునిగూర్చియు. నెటుంగవలయును.. ప్రతివారును అనన్యభక్తియొక్క సమాశ్రయముచే 
భగవదైక్యరూపమగు _ అద్వైత _ పరాకాష్టస్థితిని జీవితములో తప్పక పొందియేతీరవలెను. అపుడే 
సంసారదుఃఖమంతమగును. 


“యదాహ్యేవైష ఏతస్మిన్నుదరమన్తరం కురుతే అథ తస్య భయం భవతి అను 
ఉపనిషద్వాక్యానుసారము - భగవంతునకు తనకు రవ్వంతైనను ఎడమున్నచో భయము జనించును. 
భయముగలస్థితి పూర్ణస్థితి యెన్నటికిని కానేరదు. కాబట్టి ' ప్రవేష్టుమ్‌' అను మూడవదశను ప్రతిజీవియు 
అనన్యభక్తియొక్క సాహాయ్యముచేపొంది కృతార్ణుడు కావలయును. 


కేవలము వేదపఠనాదులచే ముక్తికలుగునని వచించినచో చదువురానివారు అక్కార్యమును 
చేయజాలరు. కనుక వారికి ముక్తిలేకపోవును. కేవలము తపస్సులచేగాని, యజ్ఞములచేగాని ముక్తికలుగునని 
వచించినచో అవియు సర్వులకు అందుబాటులో లేవు, గనుక అందబును చేయజాలరు. కేవలము 
దానములచే మోక్షము సిద్ధించునని చెప్పినచో బీదవారు దాని నాచరింపలేరు, కావున వారికిన్ని 
ముక్తిలేకపోవును. భక్తిచేతనే భగవద్దర్శనము, (భగవదైక్యము) చేకూరగలదని ఇచ్చట చెప్పుటవలన, అది 
సులభముగ నుండుటచేతను, సర్వులకును అందుబాటులో నుండుటచేతను ఎల్లరకును అవలంబనీయమై 

యొప్పుచున్నది. కావున జీవరాసులయెడల కరుణగలిగి ఇట్టి సర్వజనసులభమగు మోక్షసాధనమును 
భగవాను డిచట తెలిపినవారైరి. 


ప్ర;- భగవద్దర్శనమున కుపాయమేమి? 
ఉ- అనన్యభక్తి. 
ప్ర:- దానివలన జీవునకు ఏ యే ప్రయోజనములు సిద్ధించును? 
ఉ:- భగవంతునిగూర్చి తెలిసికొనగల్గును. వారిని చూడగల్గును. వారియందు ప్రవేశింపగల్లును. 
అ॥ దేవుని ఎవరు పొందగలరో వచించుచున్నాడు - 

55. మత్కర్మకృన్మత్సరమో మదృక్తస్సజ్ఞివర్ణితః 
నిక్వెరస్సర్వభూతేషు యస్స మామేతి పాణ్బవ. 


టీక:- పాణ్ణవ = ఓ అర్జునా!, మత్కర్మకృత్‌ = నాకొఅకే (ఈశ్వరార్పణబుద్ధితో లేక భగవ త్రీత్యర్థము) 
కర్మలనుజేయువాడును (లేక, భగవత్సంబంధమైన, భగవత్రీతికరములైన కర్మలను జేయువాడును), 
మత్సరమః = నన్నే పరమప్రాప్యముగ, పరమపురుషార్థముగ నమ్మినవాడును, మద్భక్షః = నాయందే 
భక్తిగలవాడును, నబ్గవర్థితః = సమస్తదృశ్యపదార్థములందును, సంగమును (ఆసక్తిని, మమత్వమును) 
విడిచినవాడును, సర్వభూతేషు = సమస్తప్రాణులయందును, న్లిక్వెరః = ద్వేషములేనివాడును, యః = 
ఎవడో, సః = అతడు, మామ్‌ = నన్ను, ఏతి = పొందుచున్నాడు. 


తౌ:- అర్జునా! ఎవడు నాకొజకే కర్మలజేయునో (లేక నాసంబంధమైన (దైవసంబంధమైన) 
కార్యములనే చేయునో), నన్నే పరమప్రాప్యముగ నమ్మియుండునో, నాయందే భక్తిగల్గియుండునో, 
సమస్తదృశ్యపదార్థములందును సంగమును (ఆసక్తిని _ మమత్వమును) _ విడిచివేయునో, 
సమస్తప్రాణులందును ద్వేషము లేకయుండునో అట్టి వాడు నన్ను పొందుచున్నాడు. 


వ్యాఖ్య:- భగవంతుని యెవరు పొందగలరో ఇచట చక్కగ వివరింపబడినది. ఐదు సద్గుణములను 
వచించి, వాని నెవడుగలిగియుండునో అతడు తప్పక భగవత్సాయుజ్యమును బడయగలడని శ్రీకృష్ణపరమాత్మ 
పేర్కొనిరి. “యః అనిచెప్పుటవలన ఎవడైనను సరియే ఇట్టి మహోన్నతగుణముల నవలంబించియుండినచో 
మోక్షభాగుడు కాగలడని స్పష్టముచేయ బడినది. ఇట జాతిమతకుల విచక్షణ యేమియును లేదు. 
యోగ్యతయే ప్రధానము. బెషధమును ఎవరు త్రాగినను రోగము నయమగునుగదా! ప్రమిద, తైలము, వత్తి 
నిప్పుపెట్టె తెచ్చుకొనినచో దీపము ఎవరైనను వెలుగునుగదా! గీతయందిట్టి విశాల భావములే పలుచోట్ల 
వ్యక్తీకరింపబడినవి.. గీతయొక్క జెన్నత్యమున కిట్టి సార్వజనిక భావములే కారణములు. 


“మత్కర్మకృతో -. దైవసంబంధములగు పూజ, ధ్యాన, జపాదులను గావించువాడు లేక ఏ 
కార్యముచేసినను _ భగవదర్చితముగ _ జేయువాడు... (పాపకార్యములను జేయక = సత్కర్మలనే 
ఈశ్వరార్పణబుద్ధితో నాచరించువాడని అర్థము). అట్టివాడు క్రమముగ చిత్తశుద్ధినిబడసి, భగవత్కృపకు 
పాత్రుడై, ఆత్మవిజ్ఞానమునుబడసి మోక్షమునొందును. జీవితములో మనుజుడు తన దైనందినకార్యముల 

నెన్నిటినో ఆచరించును. కాని వానినన్నింటిని భగవదర్చితబుద్ధితో చేయుచో అవి దైవపూజగా 
పరిణమించిపోవును (Work 002౧895 into worship). అత్తజీ అవి సామాన్యకారణములుగనుండక 
మోక్షహేతువులుగ మారిపోవును. కనుకనే భగవంతుని పొందగల్గువారిలో “మత్కర్మకృతొ (నా కొజకే 
కర్మలుచేయువాడు, లేక నా సంబంధమైన కర్మలు చేయువాడు) అనునది చేర్చబడెను. 


“మత్సరమళి - భగవంతునే పరమ ప్రాప్యముగ, పరమలక్ష్యముగ దలంచి దైవతత్పరుడైయుం 
డువాడు. సామాన్యముగ జనులలో పెక్కురు ప్రాపంచికవిషయములనే పరమ గమ్యములుగ భావించి 
వానికొజికే అహోరాత్రములు కృషిసలుపుచునుందురు. కాని దృశ్యపదార్థములన్నియు అసద్వస్తువులు, 
నశ్వరములు. కావున అవి బంధవిముక్తిని గలిగింపజాలవు. పరమాత్మయొకడే ఈ ప్రపంచమునందలి 
సద్వస్తువు, కావున ఆతనినే తనలక్ష్యముగ, గమ్యముగ జీవుడు తలంచి తల్లక్ష్య ప్రాప్తికి యత్నించవలెను. 
అట్టివాడు భగవంతుని తప్పక పొందగలడు. 


“మద్భక్తణి - పరమానందప్రదుడగు భగవంతునియందే అతిశయభక్తి కలిగియుండవలెనుగాని 
తదితర పదార్థములందుగాదు. జననమరణములనుండి తప్పించజాలని పదార్థములయెడల భక్తి 
(ప్రీతి) యున్నచో నేమిప్రయోజనము? భగవద్శక్తిచే అచిరకాలములో జీవుడు పరమాత్మపదము నొందగలడను 
సత్య మిచట వచింపబడినది. 


“సజ్గవర్జిత? = సంగమనగా ఆసక్తి, దేహాదిదృశ్యపదార్థములందు మమత్వము. అద్దానిని వదలవలెను. 
అసంగత్వమును అభ్యసించవలెను. అసంగమను పదునైన కత్తితో సంసార (దుఃఖ) వృక్షమును సమూలముగ 
ఛేదించివేయవలెనని భగవానుడు (గీత 15వ అధ్యాయమున) ఆనతిచ్చియున్నారు (అసంగశ(స్త్రేణ దృఢేన 
ఛిత్వా). తామరాకు నీటిని అంటనట్లు, దృశ్యపదార్థములందు మెలగుచున్నను, విచారణా బలముచే 
వానితోనంటక, అసంగుడై మెలగువాడు, అట్టి సంగరాహిత్యమువలన ముక్తిని బడయగలడని యిట 
పేర్కొనబడినది. 


“న్లిర్వైరస్సర్వభూతేషు" - ఇక ఐదవది సమస్తప్రాణికోట్ల యెడల (ప్రేమ, దయ, ద్వేషరాహిత్యము. 
“సర్వభూతేషు” అని చెప్పినందువలన ఏ ఒకటి రెండు ప్రాణుల యెడలనో దయగళల్గియున్న చాలదనియు, 
సమస్తభూతకోట్లయెడల కరుణ, దయగలిగియుండవలెననియు తేలుచున్నది. సమస్తప్రాణులు 
భగవత్స రూపులు, నారాయణస్వరూపులు. కావున ఏ ప్రాణికెనను, అపకారముచేసినచో, దేవున కపకారము 
చేసినట్లే యగును. కాబట్టి నిక్వైరత్వమును లెస్సగ శీలించవలెను. ఈ సత్యమునే * అద్వేష్టాసర్వ భూతానామ్‌” 
మొదలగు వాక్యములద్వారా గీతలో  పెక్కుచోట్ల భగవానుడు  తెలిపియున్నారు. ఒకప్రక్క 
ఉపనిషద్వాక్యములను వల్లించుచు, దేవుని పూజాదులను సల్పుచు, వేజొకప్రక్క ప్రాణికోట్లను దూషించుచు, 
ద్వేషించుచు, హింసించుచునున్నచో ఆ పూజాదులవలన నేమి ప్రయోజనము? అది ఆచరణ 
వేదాంతముకానేరదు. మందుతినువాడు పథ్యముకూడ ఆచరించవలెను. 'పైనతెలిపిన నాలుగు సుగుణములు 
(మత్కర్మకృత్‌ - ఇత్యాదులు) మందువంటివి. ఈ ఐదవ సుగుణమగు సర్వభూతదయ పథ్యమువంటిది. 
కాబట్టి వానితోబాటు దీనినిగూడ తప్పక అవలంబించవలెను. ఆ నాలుగు సుగుణములలో 
ప్రతియొక్కటియు ఈ ఐదవ సుగుణముతో చేరియుండవలెను. ఈ ప్రకారముగ భగవద్భక్తి, సర్వభూతదయ 
కలవాడు తప్పక భగవానుని చేరగలడని ('“మామేతి') ఈ శ్లోకమందు అసందిద్ధముగ చెప్పివేయ బడెను. 


గీతయం దీశ్లోకము చాల ముఖ్యమైనది. శ్రీశంకరాచార్యులవారున్ను గీత మొత్తము మీద ఈళ్టోకము 

సర్వోత్కృష్టమైనదని, సారభూతమైనదని తెలిపియున్నారు. ఏలయనిన, దీనియం దన్నియోగములున్ను 
సంక్షేపముగ బోధింపబడినవి. మజియు. ఆ అన్నియోగములకు ఆవశ్యకమైన సర్వభూతదయయు 
పేర్కొనబడినది. ఎట్లనిన - 

(1) నాకర్మలను చేయుము - (మత్కర్మకృత్‌) - కర్మయోగము 

(2) నాయందు తత్పరుడవైయుండుము (మత్సరమః) - ధ్యానయోగము } మందు.. 

(3) నాయెడల భక్తిగలిగియుండుము (మద్శక్తః) - భక్తియోగము 

(4) దృశ్యపదార్థములయెడల సంగము లేకుండయుండుము - (సబ్గవర్ణిత) - జ్ఞానయోగము 

(5) సమస్తప్రాణులయెడల - (స్ట్వారస్సర్వభూతేషు) - భూతదయ పథ్యము 

దయగలిగియుండుము 


కాబట్టి సాధకు లీళ్లోకముయొక్క తాత్పర్యమును పదేపదే చింతించుచు, భక్త్యాది సుగుణములు గల్లి 
పరమాత్మసాయు జ్యము నీజన్మయందే పాందేలాగున యత్నించవలెను. 


ప్ర;- భగవంతుని,యెవడు పొందగలడు? 


ఉ:- (1) దైవకార్యములు నాచరించువాడు, (2) దైవమునే పరమప్రాప్యముగ నెంచువాడు, 
దైవతత్సరుడై యుండువాడు, (3) దైవభక్తుడు, (4) సంగరహితుడు, (5) సర్వభూతదయగలవాడు - 
ఇట్టివాడు భగవంతుని పొందగలడు. 

ప్రః- దీనినిబట్టి భగవత్రాప్తికి ఉపాయములేవియని స్పష్టమగుచున్నది? 


ఉ:- (1) దైవకార్యముల నాచరించుట్క (2) దైవమునే పరమ ప్రాప్యముగ నమ్ముట, దైవతత్పరుడై 
యుండుట, (3) దైవభక్తి గలిగియుండుట, (4) సంగరాహిత్యము నవలంబించుట, (5) సర్వప్రాణులయందు 
దయ, వైరములేమి గలిగియుండుట. 

ఓమ్‌ 
ఇతి శ్రీమద్చగవధ్గీతాసూపనిషత్సు (బ్రహ్మవిద్యాయాం యోగశా స్తే 
శ్రీకృష్ణార్ణునసంవాదే విశ్వరూపసందర్శనయోగోనామ 
ఏకాదశోఇ_ధ్యాయః 
ఇది ఉపనిషత్రతిపాదకమును, బ్రహ్మవిద్యయు, యోగశాస్త్రమును, శ్రీకృష్ణార్జున 
సంవాదమునగు శ్రీ భగవర్గీతలందు విశ్వరూపసందర్శనయోగమను 
పదునొకండవ అధ్యాయము 
ఓమ్‌ తత్‌ సత్‌ 


